

(ശബരിമലയിൽ ഏർപ്പെടുത്തിയിരിക്കുന്ന നിരോധനാജ്ഞ പിൻവലിക്കണമെന്ന് ആവശ്യപ്പെട്ടുകൊണ്ടും നിയമസഭാ കവാടത്തിൽ സത്യാഗ്രഹമിരിക്കുന്ന അംഗങ്ങൾക്ക് അഭിവാദ്യമർപ്പിച്ചുകൊണ്ടും പ്രതിപക്ഷാംഗങ്ങൾ മുദ്രാവാക്യം വിളിച്ചുകൊണ്ടിരുന്നു.)

മി. സ്പീക്കർ: ഓർഡർ, ഓർഡർ..... ചോദ്യം നമ്പർ *151.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ,...

മി. സ്പീക്കർ: എന്താണ്? എല്ലാ ദിവസവും ചോദ്യോത്തരവേളയിൽ പ്രതിപക്ഷനേതാവിന് സംസാരിക്കണമോ?

ശ്രീ. രമേശ് ചെന്നിത്തല: ശ്രീ. വി.എസ്. ശിവകുമാർ, ശ്രീ. പാറക്കൽ അബ്ദുല്ല, ഡോ. എൻ. ജയരാജ് എന്നീ മൂന്ന് എം.എൽ.എ.-മാർ ഇവിടെ സത്യാഗ്രഹമിരിക്കുന്ന കാര്യം അങ്ങേയ്ക്കറിയാം. ഇന്നലെ അങ്ങും മുഖ്യമന്ത്രിയും ശ്രീ. ഇ. പി. ജയരാജനും അവരെ സന്ദർശിക്കുകയും ചെയ്തു. നമ്മുടെ നാട്ടിലെ പ്രധാനപ്പെട്ട വിഷയങ്ങൾ ചർച്ച ചെയ്യണമെന്നുള്ളതുകൊണ്ടാണ് അവർ സത്യാഗ്രഹം കിടക്കുന്ന സമയത്തു ഞങ്ങൾ സഭാനടപടികളുമായി സഹകരിക്കാൻ തീരുമാനിച്ചത്. സ്പീക്കർ എന്ന നിലയിൽ എല്ലാ അംഗങ്ങളോടും അങ്ങേയ്ക്ക് തുല്യ

ഉത്തരവാദിത്വമാണുള്ളത്. മൂന്ന് എം.എൽ.എ.-മാർ സത്യാഗ്രഹം കിടക്കുന്നതുകൊണ്ട് ബഹുമാനപ്പെട്ട സ്പീക്കർ മുൻകയ്യെടുത്ത് സർക്കാരുമായി ചർച്ച ചെയ്ത് ഈ പ്രശ്നത്തിന് പരിഹാരമുണ്ടാക്കണമെന്ന് അഭ്യർത്ഥിക്കുകയാണ്.

മി. സ്പീക്കർ: സഭയ്ക്കുമുന്നിൽ സാമാജികർ നടത്തുന്ന സത്യാഗ്രഹം അവസാനിപ്പിക്കാൻ എന്ത് ചെയ്യാൻ കഴിയുമെന്നതിനെ സംബന്ധിച്ച് ഇന്നലെ ഞാൻ അങ്ങയോട് തന്നെ സംസാരിക്കുകയുണ്ടായി. അങ്ങയുടെ നിർദ്ദേശത്തിന്റെ അടിസ്ഥാനത്തിൽ ഇനിയും ശ്രമിക്കാവുന്നതാണ്.

*151-ാം നമ്പർ ചോദ്യവുമായി *171-ാം നമ്പർ ചോദ്യം ക്ലബ്ബ് ചെയ്യുന്നതിനായി ബഹുമാനപ്പെട്ട ശ്രീ. വി. കെ. സി. മമ്മത് കോയ നോട്ടീസ് നൽകിയിട്ടുണ്ട്. ക്ലബ്ബിംഗ് അനുവദിക്കുകയാണ്. ബഹുമാനപ്പെട്ട മന്ത്രിക്ക് രണ്ട് ചോദ്യങ്ങൾക്കും ഒരുമിച്ച് മറുപടി പറയാവുന്നതാണ്.

വനിത ശിശു വികസന വകുപ്പ് നടപ്പാക്കുന്ന മുഖ്യപദ്ധതികൾ

- *151. ശ്രീ.എസ്.ശർമ്മ:
- ശ്രീ. ബി. ഡി. ദേവസ്സി:
- ശ്രീ. കെ. വി.വിജയദാസ്:
- ശ്രീ. ഡി. കെ. മുരളി : താഴെ കാണുന്ന ചോദ്യങ്ങൾക്ക് ആരോഗ്യവും സാമൂഹ്യനീതിയും വനിത-ശിശു വികസനവും വകുപ്പുമന്ത്രി സദയം മറുപടി

നൽകുമോ:

(എ) പുതുതായി രൂപീകരിച്ച വനിത ശിശു വികസന വകുപ്പ് നടപ്പാക്കുന്ന മുഖ്യപദ്ധതികൾ ഏതെല്ലാമാണ്;

(ബി) ഒറ്റയ്ക്ക് നഗരങ്ങളിലെത്തുന്ന സ്ത്രീകൾക്ക് സുരക്ഷിതമായി തങ്ങാൻ ഇടം ഒരുക്കുന്ന എന്റെ കൂട് പദ്ധതിയുടെ വിശദാംശം നൽകുമോ; പ്രസ്തുത പദ്ധതി ഏതെല്ലാം സ്ഥലങ്ങളിൽ നടപ്പിലാക്കാൻ ഉദ്ദേശിക്കുന്നു; സ്റ്റുഡിയോ അപ്പാർട്ട്മെന്റ് പദ്ധതി പ്രാവർത്തികമാക്കാൻ നടപടിയെടുത്തിട്ടുണ്ടോ;

(സി) സ്ത്രീകൾക്കും കുട്ടികൾക്കുമെതിരെയുള്ള അതിക്രമങ്ങൾ പ്രതിരോധിക്കാനായുള്ള കൈത്താങ്ങ് പദ്ധതി വിശദമാക്കാമോ;

(ഡി) ഔർ റെസ്പോൺസിബിലിറ്റി റൂ ചിൽഡ്രൻ, ശരണബാല്യം, അംഗൻവാടികൾ വഴിയുള്ള പോഷക പൂർണ്ണപദ്ധതി തുടങ്ങിയവ കാര്യക്ഷമമായി നടപ്പിലാക്കാൻ ചെയ്തുവരുന്ന കാര്യങ്ങൾ വിശദമാക്കാമോ?

ആരോഗ്യവും സാമൂഹ്യനീതിയും വനിത-ശിശു വികസനവും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ):സർ,

(എ) 1. വനിതാ ശിശുവികസന വകുപ്പ്

1. അംഗൻവാടി സർവ്വീസസ് (ജനറൽ)

2. സംയോജിത ശിശു സംരക്ഷണ പദ്ധതി (ICPS)
3. നിർഭയ
4. പ്രധാൻമന്ത്രി മാതൃവന്ദന യോജന
5. അനപുരക പോഷകാഹാര പദ്ധതി (SNP)
6. സ്വാധർമ്മ
7. ഉജ്ജ്വല
8. മഹിളാ ശാക്തീകേന്ദ്ര (MSK)
9. ആക്രമങ്ങളിൽ നിന്നും രക്ഷപ്പെടുന്നവർക്കുള്ള ആശ്വാസനിധി
10. സഹായ ഹസ്തം
11. നാഷണൽ ക്രഷ് സ്കീം
12. ഔവർ റെസ്പോൺസിബിലിറ്റി റൂ ചിൽഡ്രൻ
13. നാഷണൽ ന്യൂട്രീഷൻ മിഷ്യൻ
14. ശിശു സൗഹൃദ ടോയ്ലെറ്റുകളുടെ നിർമ്മാണം
15. അംഗൻവാസികൾക്ക് കുടിവെള്ള സംവിധാനം
16. അംഗൻവാസികളുടെ നവീകരണം
17. SOS മോഡൽ ഹോം

18. ആധാർ എൻറോൾമെന്റ് കിറ്റ് പ്രൊക്യൂർമെന്റ്
19. തോജോമയ ഹോം
20. ഇന്റഗ്രേറ്റഡ് കെയർ സെന്റർ
21. ഹോം ഫോർ മെന്റൽ ഹെൽത്ത്
22. ബാലനിധി
23. കൈത്താങ്ങു പദ്ധതി
24. മംഗല്യ പദ്ധതി (വിധവാ പുനർവിവാഹ ധനസഹായ പദ്ധതി)
25. അഭയകിരണം
26. വനിതകൾ ഗൃഹനാഥരായിട്ടുള്ളവരുടെ മക്കൾക്കുള്ള വിദ്യാഭ്യാസ ധനസഹായം
27. കാവൽ പദ്ധതി
28. വൊക്കേഷൻ ഫോസ്റ്റർകെയർ പദ്ധതി
29. സ്റ്റോൺസർഷിപ്പ് പ്രോഗ്രാം
30. വിജ്ഞാന ദീപ്തി
31. ഉജ്ജ്വല ബാല്യം

II. വനിതാ വികസന കോർപ്പറേഷൻ

- 24 X7 മണിക്കൂറും പ്രവർത്തിക്കുന്ന വിമൻ ഹെൽപ്പ് ലൈൻ മിത്ര

'181'

- സ്ത്രീകൾക്ക് സുരക്ഷിത താമസ സൗകര്യം വിവിധ ജില്ലകളിൽ വനിതാ മിത്ര കേന്ദ്രം (വനിതാ ഹോസ്റ്റലുകൾ)
- യാത്ര ചെയ്യുന്ന സ്ത്രീകൾക്ക് സുരക്ഷിത താമസ സൗകര്യം ഒരുക്കുന്നതിനായി ഷീ ലോഡ്ജ് പദ്ധതി.
- വനിതകൾക്കുവേണ്ടിയുള്ള സംരംഭകത്വ പരിശീലന പരിപാടി.
- അഭ്യസ്തവിദ്യരായ സ്ത്രീകളെ തൊഴിൽ നേടുന്നതിന് പ്രാപ്തരാക്കുന്ന 'റീച്ച്' എന്ന ഫിനിഷിംഗ് സ്കൂൾ.
- സ്വയംതൊഴിൽ വായ്പാ പദ്ധതികൾ
- ഫ്ലോഗ്ഷിപ്പ് പ്രോഗ്രാം ഓൺ ജെന്റർ അവയർനെസ്സ്
- വിമൻസ് കോളേജുകളിൽ വിമൻസ് സെൽ
- സ്കൂൾ വിദ്യാർത്ഥിനികൾക്ക് സാനിറ്ററി നാപ്കിൻ, നാപ്കിൻ ഡിസ്ട്രോയർ വിതരണം.
- ഷീ ടോയ്ലെറ്റ്
- വിധവകൾക്കുള്ള സംരംഭകത്വ വികസന പരിപാടി

- ഷീ ടാക്സി പദ്ധതി.
- ആദിവാസി വനിതാ ക്ഷേമം മുൻനിർത്തി 'വനമിത്ര' പദ്ധതി.

III. വിമൻസ് കമ്മീഷൻ

- 1) കമ്മീഷനിൽ ലഭിക്കുന്ന സ്ത്രീകളുടെ പരാതികൾ കാലതാമസം കൂടാതെയും അപേക്ഷകർക്ക് ബുദ്ധിമുട്ട് ഉണ്ടാക്കാതെയും തീർപ്പാക്കുന്നതിന് ജില്ലകൾ തോറും അദാലത്തുകൾ നടത്തുന്നു.
- 2) സ്ത്രീകളുടെ ബോധവൽക്കരണം ലക്ഷ്യമാക്കി സെമിനാർ/വർക്ക്ഷോപ്പ് /നിയമബോധവൽക്കരണ ക്ലാസ്സുകൾ എന്നിവ സംസ്ഥാന/ജില്ലാ, സബ് ജില്ലാതലങ്ങളിൽ നടത്തുന്നു.
- 3) സ്ത്രീകളുടെ പദവി ഉയർത്തുന്നതിനാവശ്യമായ നിയമപരിഷ്കരണ നടപടികൾ സ്വീകരിക്കുന്നതിന് സർക്കാരിന് ശുപാർശ സമർപ്പിക്കുകയും സ്ത്രീകളെ സംബന്ധിച്ച് നിലവിലുള്ള നിയമങ്ങളുടെ നടപ്പാക്കൽ അവലോകനം ചെയ്ത് ഭേദഗതികൾ/ശുപാർശകൾ സമർപ്പിക്കുകയും ചെയ്യുന്നു.
- 4) സ്ത്രീകളെ സംബന്ധിക്കുന്ന വിവിധങ്ങളായ പ്രശ്നങ്ങൾ സംബന്ധിച്ച് ഗവേഷണ പഠനങ്ങൾ നടത്തുകയും സർക്കാരിന് ശുപാർശ

സമർപ്പിക്കുകയും ചെയ്യുന്നു.

5) സ്ത്രീകൾക്കും കുട്ടികൾക്കും എതിരെയുള്ള അതിക്രമങ്ങൾ തടയുന്നതിനുവേണ്ടി രൂപീകരിച്ചിട്ടുള്ള ജാഗ്രതാ സമിതിയിലെ അംഗങ്ങൾക്ക് ആവശ്യമായ പരിശീലനം നൽകിവരുന്നു.

6) സ്ത്രീകളുടെ അവകാശങ്ങളും നിയമങ്ങളും പ്രതിപാദിക്കുന്ന സ്ത്രീശക്തി പ്രസിദ്ധീകരണം എല്ലാ 4 മാസത്തിലൊരിക്കലും പ്രസിദ്ധീകരിക്കുന്നതിന് നടപടി സ്വീകരിച്ചുവരുന്നു.

7) പിതൃത്വം തർക്കവിഷയമാകുന്ന കേസുകളിൽ പട്ടികജാതി/പട്ടികവർഗ്ഗ വിഭാഗക്കാർക്കും ദാരിദ്ര്യരേഖയ്ക്ക് താഴെയുള്ളവർക്കും ഡി.എൻ.എ. ടെസ്റ്റ് നടത്തുന്നതിന് സാമ്പത്തിക സഹായം അനുവദിക്കുന്നു.

8) കുടുംബപ്രശ്നങ്ങൾ/വേർപിരിയൽ ഒഴിവാക്കുന്നതിലേയ്ക്കായി ഫാമിലി കൗൺസിലിംഗ് നൽകിവരുന്നു.

9) ഹൈസ്കൂൾ/കോളേജ് തലത്തിൽ ലിംഗബോധവൽക്കരണ ക്ലാസ്സുകൾ നടത്തുകയും, ലഹരി മരുന്നിന്റെ ദുഷ്യഫലങ്ങൾ, വിവാഹധൂർത്ത്, സ്ത്രീധന വ്യവസ്ഥ, മൊബൈൽ ഫോൺ ദുരുപയോഗം തുടങ്ങി അവരെ ബാധിക്കുന്ന പ്രശ്നങ്ങളിൽ ഉപദേശവും മാർഗ്ഗദർശനവും നൽകുന്നു.

- 10) പത്ര-ദൃശ്യ മാധ്യമങ്ങളിൽ സ്ത്രീകളെ മോശമായി ചിത്രീകരിക്കുന്നതിനെതിരെ നടപടിയെടുക്കുന്നു.
- 11) സ്ത്രീകളുടെ അവകാശങ്ങൾ സംബന്ധിക്കുന്ന വിവിധങ്ങളായ നിയമങ്ങളിൽ അറിവു നൽകുന്നതിനായി ബുക്ക് ലെറ്റ്/ബ്രോഷർ എന്നിവ പ്രസിദ്ധീകരിച്ച് സൗജന്യമായി വിതരണം ചെയ്യുക, സ്ത്രീകളുടെ പ്രശ്നങ്ങൾ പരിഹരിക്കുന്നതിനായി കൗൺസിലിംഗ് നിയമോപദേശവും ഫോൺ മുഖാന്തരവും നൽകുക, വനിതാ സന്നദ്ധ സംഘടനകൾക്ക് അംഗീകാരം നൽകി അവരുടെ പ്രവർത്തനം വിപുലീകരിക്കുക എന്നിവയും ചെയ്തുവരുന്നു.
- 12) വിവാഹത്തിന് തയ്യാറെടുക്കുന്നവർക്കായി വിവാഹപൂർവ്വ കൗൺസിലിംഗ് നൽകുന്നു.
- 13) വയനാട്ടിൽ അവിവാഹിതരായ ആദിവാസി അമ്മമാർക്ക് അവരുടെ അവകാശങ്ങൾ നേടിയെടുക്കുന്നതിനും/സംരക്ഷിക്കുന്നതിനും വേണ്ട നിയമസഹായം സൗജന്യമായി നൽകുകയും, പിതൃത്വം നിർണ്ണയിക്കുന്നതിനും അവകാശങ്ങൾ സംരക്ഷിക്കുന്നതിനും നിയമസഹായം നൽകുകയും ചെയ്യുന്നു.

14) കേരള വനിതാ കമ്മീഷൻ സ്ത്രീശാക്തീകരണവുമായി ബന്ധപ്പെട്ട് വിദ്യാർത്ഥികളുമായും/വനിതാ സംഘടനകളുമായും മുഖാമുഖം പരിപാടികൾ സംഘടിപ്പിക്കുന്നു.

15) സെമിനാർ, ശില്പശാല, മത്സരം, ഘോഷയാത്ര, തെരുവുനാടകം, എക്സിബിഷൻ എന്നിവ ഉൾക്കൊള്ളിച്ച് Special Awareness Campaign വനിതാ ദിനം പോലെയുള്ള പ്രത്യേക ദിനങ്ങളിൽ സംഘടിപ്പിക്കുന്നു.

കുട്ടികൾക്ക് സൗജന്യ ചികിത്സ ലഭിക്കുന്നതിനായി കേരള സാമൂഹ്യ സുരക്ഷാ മിഷൻ മുഖേന നടപ്പിലാക്കുന്ന ചികിത്സാ പദ്ധതികൾ ചുവടെപ്പറയുന്നവയാണ്.

1. താലോലം പദ്ധതി

ശസ്ത്രക്രിയ ആവശ്യമുള്ള വൃക്ക വൈകല്യങ്ങൾ, ഹൃദയ വൈകല്യങ്ങൾ, സെറിബ്രൽ പാൽസി, ഹീമോഫീലിയ, താലസ്സീമിയ, സിക്കിൾസെൽ അനീമിയ, അസ്ഥിവൈകല്യങ്ങൾ, ഞരമ്പുസംബന്ധമായ വൈകല്യങ്ങൾ എന്നീ രോഗങ്ങൾക്ക് താലോലം പദ്ധതിയിൽ സൗജന്യ ചികിത്സ ലഭ്യമാണ്. എൻഡോസൾഫാൻ കീടനാശിനി ഉപയോഗത്തെ തുടർന്ന്

കാസർഗോഡ് ജില്ലയിലെ രോഗബാധിതരുടെ ചികിത്സാ ചെലവും ഈ പദ്ധതിയിൽ ഉൾപ്പെടുത്തി അനുവദിക്കുന്നു. കൂടാതെ ഡയാലിസിസ് നടത്തുന്നതിനും ശസ്ത്രക്രിയ ചെയ്യുന്നതിനും അവയവങ്ങൾ മാറ്റിവയ്ക്കുന്നതിനും ആവശ്യമായ ചെലവുകൾ, അത്യാഹിത സന്ദർഭങ്ങളിൽ ജീവൻ രക്ഷിക്കുന്നതിനാവശ്യമായ എല്ലാ ചികിത്സയും സർജിക്കും വേണ്ടുന്ന ചെലവുകൾ എന്നിവ സ്വന്തമായി വഹിക്കാൻ കഴിയാത്തവിധം വരുമാനം കുറഞ്ഞ കുടുംബങ്ങളിലെ കുട്ടികൾക്ക് ഈ പദ്ധതിയിലൂടെ സഹായം ലഭ്യമാണ്. ഇത്തരത്തിലുള്ള കുട്ടികളെ പദ്ധതിയിൽ രജിസ്റ്റർ ചെയ്ത് ആനുകൂല്യം അനുവദിക്കുന്നതിനായി കൗൺസിലർമാരുടെ സേവനവും ബന്ധപ്പെട്ട ആശുപത്രികളിൽ ലഭ്യമാക്കിയിട്ടുണ്ട്. ചുവടെപ്പറയുന്ന 18 ആശുപത്രികളിലൂടെയാണ് ടി പദ്ധതി നടപ്പിലാക്കി വരുന്നത്.

1. റീജിയണൽ ക്യാൻസർ സെന്റർ, തിരുവനന്തപുരം
2. എസ്.സി.റ്റി.ഐ.എം.എസ്.റ്റി., തിരുവനന്തപുരം
3. എസ്.എ.റ്റി. ആശുപത്രി, തിരുവനന്തപുരം
4. ഗവ.മെഡിക്കൽ കോളേജ് ആശുപത്രി, തിരുവനന്തപുരം
5. ഗവൺമെന്റ് മെഡിക്കൽ കോളേജ് ആശുപത്രി, കോട്ടയം

6. ഐ.സി.എച്ച്. കോട്ടയം
7. ഗവൺമെന്റ് മെഡിക്കൽ കോളേജ് ആശുപത്രി, ആലപ്പുഴ
8. ഗവൺമെന്റ് മെഡിക്കൽ കോളേജ് ആശുപത്രി, തൃശ്ശൂർ
9. ഗവൺമെന്റ് മെഡിക്കൽ കോളേജ് ചെസ്റ്റ് ആശുപത്രി, തൃശ്ശൂർ
10. ഗവൺമെന്റ് മെഡിക്കൽ കോളേജ് ആശുപത്രി, കോഴിക്കോട്
11. ഐ.എം.സി.എച്ച്., കോഴിക്കോട്
12. ഗവൺമെന്റ് മെഡിക്കൽ കോളേജ് ആശുപത്രി, എറണാകുളം
13. അക്കാദമി ഓഫ് മെഡിക്കൽ സയൻസസ്, പരിയാരം, കണ്ണൂർ
14. മലബാർ ക്യാൻസർ സെന്റർ, കണ്ണൂർ
15. ജില്ലാ ആശുപത്രി, ആലുവ
16. ICCONS, തിരുവനന്തപുരം
17. ICCONS, ഷൊർണൂർ
18. ഗവൺമെന്റ് മെഡിക്കൽ കോളേജ് ആശുപത്രി, മഞ്ചേരി

ഈ പദ്ധതിയിലൂടെ നാളിതുവരെ 14948 കുട്ടികൾക്ക് സൗജന്യ ചികിത്സ ലഭ്യമാക്കിയിട്ടുണ്ട്.

2. ക്യാൻസർ സുരക്ഷാ പദ്ധതി

18 വയസ്സുവരെ പ്രായമുള്ള ക്യാൻസർ ബാധിതരായ കുട്ടികൾക്ക് സൗജന്യ ചികിത്സ നൽകുന്ന പദ്ധതിയാണിത്. സംസ്ഥാനത്തെ കുടുംബ വാർഷിക വരുമാനം കുറഞ്ഞ ക്യാൻസർ ബാധിതരായ കുട്ടികൾക്ക് തെരഞ്ഞെടുക്കപ്പെട്ട സർക്കാർ ആശുപത്രികളിലൂടെയാണ് ഈ പദ്ധതിയുടെ ആനുകൂല്യം ലഭ്യമാക്കി വരുന്നത്. ഇത്തരത്തിലുള്ള കുട്ടികളെ പദ്ധതിയിൽ രജിസ്റ്റർ ചെയ്ത് ആനുകൂല്യം അനുവദിക്കുന്നതിനായി കൗൺസിലർമാരുടെ സേവനവും ബന്ധപ്പെട്ട ആശുപത്രികളിൽ ലഭ്യമാക്കിയിട്ടുണ്ട്.

ക്യാൻസർ സുരക്ഷ പദ്ധതിയുടെ ആനുകൂല്യം ലഭ്യമാകുന്ന ആശുപത്രികളുടെ വിശദാംശം ചുവടെ ചേർക്കുന്നു.

1. റീജിയണൽ ക്യാൻസർ സെന്റർ, തിരുവനന്തപുരം
2. ഗവ. മെഡിക്കൽ കോളേജ് ആശുപത്രി, തിരുവനന്തപുരം
3. ഗവൺമെന്റ് മെഡിക്കൽ കോളേജ് ആശുപത്രി, കോഴിക്കോട്
4. ഇൻസ്റ്റിറ്റ്യൂട്ട് ഓഫ് മെറ്റേണൽ ആന്റ് ചൈൽഡ് ഹെൽത്ത്, കോഴിക്കോട്
5. മലബാർ ക്യാൻസർ സെന്റർ, കണ്ണൂർ
6. ഗവൺമെന്റ് മെഡിക്കൽ കോളേജ് ആശുപത്രി, ആലപ്പുഴ

7. ഗവൺമെന്റ് മെഡിക്കൽ കോളേജ് ആശുപത്രി, കോട്ടയം

8. ഐ.സി.എച്ച്. കോട്ടയം

9. കെ.സി.എച്ച്.സി., പരിയാരം

10. ഗവൺമെന്റ് ജനറൽ ആശുപത്രി, എറണാകുളം

11. ഗവൺമെന്റ് മെഡിക്കൽ കോളേജ് ചെസ്റ്റ് ആശുപത്രി, തൃശ്ശൂർ

12. ഗവൺമെന്റ് മെഡിക്കൽ കോളേജ് ആശുപത്രി, എറണാകുളം.

3. ശ്രുതിതരംഗം പദ്ധതി

സംസ്ഥാനത്തെ ജന്മനാ ബധിരരും മൂകരുമായ കുട്ടികൾക്ക് കോക്ലിയർ ഇംപ്ലാന്റേഷൻ സർജറി നടത്തി രണ്ട് വർഷം നീണ്ടുനിൽക്കുന്ന ആഡിറ്ററി വെർബൽ ഹാബിലിറ്റേഷനിലൂടെ കുട്ടികളുടെ ശ്രവണശേഷിയും സംസാരശേഷിയും വീണ്ടെടുക്കുകയെന്നതാണ് ശ്രുതിതരംഗം പദ്ധതിയുടെ ഉദ്ദേശ്യലക്ഷ്യം.

ശ്രുതിതരംഗം പദ്ധതി ഗുണഭോക്താക്കളെ തെരഞ്ഞെടുക്കുന്നതിനുള്ള മാനദണ്ഡങ്ങൾ ചുവടെ പറയുന്നവയാണ്.

1. 0-3 വയസ്സുവരെയുള്ള കുട്ടികളെയാണ് പദ്ധതിയിൽ

ഉൾപ്പെടുത്തിയിട്ടുള്ളത്. ഈ രംഗത്തെ വിദഗ്ദ്ധരുടേതായ സ്റ്റേറ്റ് ലെവൽ

ടെക്നിക്കൽ കമ്മിറ്റിയുടെ പരിശോധനയിൽ സർജറി ചെയ്യാൽ ഗുണകരമാകുമെന്ന് വിലയിരുത്തുന്ന പരമാവധി 5 വയസ്സുവരെയുള്ള കുട്ടികൾക്കും പദ്ധതി ആനുകൂല്യം അനുവദിക്കുന്നു.

2. കുടുംബത്തിന്റെ വാർഷിക വരുമാനം 2 ലക്ഷം രൂപയ്ക്ക് താഴെയായിരിക്കണം.

3. കേരളത്തിലുള്ള കുട്ടികളായിരിക്കണം.

4. ശ്രുതിതരംഗം പദ്ധതിയിൽ ഉൾപ്പെട്ടിട്ടുള്ള സ്ഥാപനങ്ങളിലെ വിദഗ്ദ്ധർ കുട്ടികളെ കോക്ലിയർ ഇംപ്ലാന്റേഷൻ ശിപാർശ ചെയ്തിട്ടുണ്ടായിരിക്കണം. കുട്ടിക്ക് കോക്ലിയർ ഇംപ്ലാന്റേഷന്റെ വിജയത്തെ ബാധിക്കുന്ന വൈദ്യശാസ്ത്രപരമായ മറ്റ് പോരായ്മകൾ ഉണ്ടാകുവാൻ പാടുള്ളതല്ല.

5. കുട്ടിയുടെ രക്ഷിതാക്കൾ ഓപ്പറേഷൻ ശേഷമുള്ള പരിചരണത്തിനും സ്പീച്ച് തെറാപ്പിക്കുമുള്ള പരിശീലനപരിപാടികളിൽ പങ്കെടുക്കാനും രണ്ട് വർഷം നീണ്ടുനിൽക്കുന്ന തുടർ ചികിത്സയായ ആഡിറ്ററി വെർബൽ ഹാബിലിറ്റേഷൻ നൽകാനും സന്നദ്ധതയുള്ളവരായിരിക്കണം.

6. ശ്രുതിതരംഗം പദ്ധതിയെപ്പറ്റി മാർഗ്ഗനിർദ്ദേശങ്ങൾ സംബന്ധിച്ചുള്ള സത്യവാങ്മൂലം 200 രൂപ മുദ്രപത്രത്തിൽ ഒപ്പിട്ട് നൽകണം.

ചുവടെപ്പറയുന്ന സർക്കാർ/പ്രൈവറ്റ് ആശുപത്രികൾ മുഖേനയാണ് ശ്രുതിതരംഗം പദ്ധതി പ്രകാരം കോക്ലിയർ ഇംപ്ലാന്റ് ശസ്ത്രക്രിയ നടത്തി നൽകുന്നത്.

1. ഗവൺമെന്റ് മെഡിക്കൽ കോളേജ് ആശുപത്രി, തിരുവനന്തപുരം
2. ഗവൺമെന്റ് മെഡിക്കൽ കോളേജ് ആശുപത്രി, കോഴിക്കോട്
3. ഗവൺമെന്റ് മെഡിക്കൽ കോളേജ് ആശുപത്രി, കോട്ടയം
4. കിംസ് ആശുപത്രി, തിരുവനന്തപുരം
5. ഡോ. നൗഷാദ്സ് ഇ.എൻ.റ്റി. ഇൻസ്റ്റിറ്റ്യൂട്ട് ആന്റ് റിസർച്ച് സെന്റർ, എറണാകുളം
6. മെഡിക്കൽ ട്രസ്റ്റ് ആശുപത്രി, എറണാകുളം
7. വെസ്റ്റ് ഫോർട്ട് ഹൈടെക് ആശുപത്രി, തൃശ്ശൂർ
8. അസെന്റ് ഇ.എൻ.റ്റി. ആശുപത്രി, പെരിന്തൽമണ്ണ
9. ഡോ. മനോജ്സ് സൂപ്പർ സ്പെഷ്യാലിറ്റി ഇൻസ്റ്റിറ്റ്യൂട്ട് & റിസർച്ച് സെന്റർ കോഴിക്കോട്

10. മിംമ്സ് ആശുപത്രി, കോഴിക്കോട്

ടി പദ്ധതി പ്രകാരം നാളിതുവരെ 870 സർജറികൾ പൂർത്തീകരിച്ചിട്ടുണ്ട്.

4. ധനി പദ്ധതി

ശ്രുതിരോഗം പദ്ധതി ആരംഭിക്കുന്നതിനു മുമ്പ് സ്വന്തം ചെലവിൽ കോക്ലിയർ ഇംപ്ലാന്റേഷൻ ശസ്ത്രക്രിയ പൂർത്തീകരിച്ച കുട്ടികൾക്ക് സ്പീച്ച് പ്രോസസർ അപ്ഗ്രേഡ് ചെയ്തു നൽകുകയെന്നതാണ് പദ്ധതിയുടെ ഉദ്ദേശ്യലക്ഷ്യം. പദ്ധതി പ്രകാരം ആനുകൂല്യം ലഭിക്കുന്നതിനുള്ള മാനദണ്ഡങ്ങൾ ചുവടെ ചേർത്തിട്ടുണ്ട്.

1. ശ്രുതിരോഗം പദ്ധതി ആരംഭിക്കുന്നതിനു മുമ്പ് കോക്ലിയർ ഇംപ്ലാന്റേഷൻ ശസ്ത്രക്രിയ പൂർത്തീകരിച്ച കുട്ടികളായിരിക്കണം.
2. 25 വയസ്സിനുള്ളിൽ പ്രായമുള്ളവരായിരിക്കണം
3. കുടുംബത്തിന്റെ വാർഷിക വരുമാനം 2 ലക്ഷം രൂപയ്ക്ക് താഴെയായിരിക്കണം. 2 ലക്ഷം രൂപയ്ക്ക് മുകളിൽ വാർഷിക വരുമാനമുള്ള കുടുംബമാണെങ്കിൽ സ്പീച്ച് പ്രോസസർ അപ്ഗ്രേഡ് ചെയ്യുന്നതിനാവശ്യമായ തുക കേരള സാമൂഹ്യസുരക്ഷാ മിഷനിൽ ലഭ്യമാക്കുന്ന പക്ഷം കേരള സാമൂഹ്യസുരക്ഷാ മിഷൻ അപ്ഗ്രേഡ്

ചെയ്യുന്ന നിരക്കിൽ സ്റ്റീച്ച് പ്രോസസർ വാങ്ങി നൽകുന്നതാണ്.

4. കേരളത്തിലുള്ള കുട്ടികളായിരിക്കണം

5. കോക്ലിയർ ഇംപ്ലാന്റേഷൻ ശസ്ത്രക്രിയ പൂർത്തീകരിച്ച ശേഷം സംസാര ശേഷി ലഭ്യമായ കുട്ടികളായിരിക്കണം. നിലവിൽ ഉപയോഗിക്കുന്ന സ്റ്റീച്ച് പ്രോസസർ നന്നായി സൂക്ഷിച്ചുവരായിരിക്കണം.

6. ബന്ധപ്പെട്ട ആശുപത്രികളിലെ വിദഗ്ദ്ധർ കുട്ടികളെ സ്റ്റീച്ച് പ്രോസസർ അപ്ഗ്രേഡേഷനായി ശിപാർശ ചെയ്തിട്ടുണ്ടായിരിക്കണം.

7. ധ്വനി പദ്ധതിയെപ്പറ്റി മാർഗ്ഗനിർദ്ദേശങ്ങൾ സംബന്ധിച്ചുള്ള സത്യവാങ്മൂലം 200 രൂപ മുദ്രപത്രത്തിൽ ഒപ്പിട്ട് നൽകണം.

ടി പദ്ധതിയിലൂടെ 72 കുട്ടികൾക്ക് ആനുകൂല്യം ലഭ്യമാക്കിയിട്ടുണ്ട്.

5. മിറായി

സംസ്ഥാനത്ത് ടൈപ്പ് 1 പ്രമേഹ രോഗമുള്ള കുട്ടികളുടെ ചികിത്സയ്ക്കായി സാമൂഹ്യനീതി വകുപ്പ്, കേരള സാമൂഹ്യ സുരക്ഷാ മിഷൻ മുഖേന നടപ്പിലാക്കുന്ന പദ്ധതിയാണ് മിറായി. ടി പദ്ധതിയിൽ കുട്ടികൾക്ക് നൽകുന്നത് വേദനയുളവാക്കാത്തതും എളുപ്പം ഉപയോഗിക്കുവാൻ പറ്റുന്നവയുമായ ആധുനിക പെൻ (Ultra short acting, long acting

analogues) ഇൻസുലിനാണ്. ടി പദ്ധതിയിലേക്ക് 2 ലക്ഷം രൂപയിൽ താഴെ വാർഷിക വരുമാനമുള്ളവർക്ക് www.mittayi.org എന്ന website online ആയി രജിസ്ട്രേഷൻ നടത്തുവാൻ കഴിയുന്നതാണ്. ഇത്തരത്തിൽ ആദ്യഘട്ടത്തിൽ രജിസ്റ്റർ ചെയ്യുന്ന 300 കുട്ടികളെയാണ് ശാസ്ത്രീയ മാനദണ്ഡങ്ങളുടെ അടിസ്ഥാനത്തിൽ ഗുണഭോക്താവായി തിരഞ്ഞെടുക്കുന്നത്. തിരുവനന്തപുരം, ആലപ്പുഴ, കോഴിക്കോട് എന്നീ മെഡിക്കൽ കോളേജുകളിൽ ഡയബറ്റിക് ക്ലിനിക്കുകൾ സ്ഥാപിച്ച് അതിന്റെ പ്രവർത്തനങ്ങൾ തുടർന്നുവരുന്നു. കോട്ടയം, തൃശ്ശൂർ എന്നീ മെഡിക്കൽ കോളേജുകളിൽ കൂടി ക്ലിനിക്കുകൾ സ്ഥാപിക്കുന്നതിന് വേണ്ട പ്രാരംഭ പ്രവർത്തനങ്ങൾ ആരംഭിച്ചിട്ടുണ്ട്. രജിസ്റ്റർ ചെയ്ത കുട്ടികളിൽ ആകെ 238 പേർക്ക് ഇതുവരെ സഹായം നൽകിയിട്ടുണ്ട്.

6. വി-കെയർ

കേരള സാമൂഹ്യസുരക്ഷാ മിഷൻ ഏറ്റെടുക്കുന്ന ക്ഷേമപരിപാടികൾക്കും വ്യക്തിഗത ആനുകൂല്യ പദ്ധതികൾക്കും ഫണ്ട് സ്വരൂപിക്കാനുള്ള ഒരു ധനാഗമ മാർഗ്ഗമായിട്ടാണ് ഈ പദ്ധതി രൂപപ്പെടുത്തിയിട്ടുള്ളത്. ആരോഗ്യ, സാമൂഹ്യ മാനസിക പരിചരണം ലഭിക്കാൻ നിർവ്വാഹമില്ലാത്തതോ അതിന്

തീരെ നിവൃത്തിയില്ലാത്തതോ ആയ കേരളത്തിലെ ജനങ്ങളുടെ വിവിധങ്ങളായ ആവശ്യങ്ങൾ നിറവേറ്റാൻ തക്കവിധത്തിൽ അടിസ്ഥാന ഫണ്ട് കണ്ടെത്താനുള്ള ഒരു ഉദ്യമമാണ് ഈ പദ്ധതി. ഇപ്രകാരം സമാഹരിക്കുന്ന തുക സമൂഹത്തിൽ പാർശ്വവൽക്കരിക്കപ്പെട്ട ജനവിഭാഗങ്ങളുടെ ചികിത്സ, സാമ്പത്തിക സഹായം, ജീവനോപാധി കണ്ടെത്തുവാനുള്ള സഹായം, പഠന സഹായം തുടങ്ങിയവയ്ക്കായി വിനിയോഗിക്കുന്നു.

അതീവഗുരുതര രോഗം ബാധിച്ച 81 കുട്ടികളുടെ ചികിത്സയ്ക്കായി 6316949/- രൂപ വീ-കെയർ പദ്ധതിയിലൂടെ ചെലവഴിച്ചിട്ടുണ്ട്.

(ബി) തലസ്ഥാനത്ത് നിരാലംബരായി എത്തിച്ചേരുന്ന സ്ത്രീകൾക്കും കൂടെയുള്ള 12 വയസ്സിൽ താഴെയുള്ള കുട്ടികൾക്കും രാത്രികാലം (വൈകുന്നേരം 5 മണിമുതൽ അടുത്ത ദിവസം രാവിലെ 7 മണിവരെ) സുരക്ഷിതമായ വിശ്രമം തികച്ചും സൗജന്യമായി നൽകുന്ന പദ്ധതിയാണ് എന്റെ കൂട്. പ്രസ്തുത പദ്ധതി 2018 നവംബർ 8-ാം തീയതി തിരുവനന്തപുരം പട്ടണത്തിൽ തമ്പാനൂർ ബസ് ടെർമിനലിലെ 8-ാം നിലയിൽ പ്രവർത്തനം ആരംഭിച്ചു. നിലവിൽ തിരുവനന്തപുരം, കോഴിക്കോട് ജില്ലകളിലാണ്

പ്രസ്തുത പദ്ധതി ആരംഭിച്ചിട്ടുള്ളത്. എറണാകുളം ജില്ലയിൽ ആരംഭിക്കുന്നതിന് ഭരണാനുമതി ലഭ്യമായിട്ടുണ്ട്. കെട്ടിടം ലഭ്യമാകുന്ന മുറയ്ക്ക് പദ്ധതി ആരംഭിക്കുന്നതാണ്. ക്രമേണ മറ്റ് ജില്ലകളിലേയ്ക്കും പ്രസ്തുത പദ്ധതി വ്യാപിപ്പിക്കുന്ന കാര്യം പരിഗണിക്കുന്നതാണ്. സ്റ്റുഡിയോ അപ്പാർട്ട്മെന്റ് പദ്ധതി ഈ വകുപ്പ് മുഖേന നടപ്പിലാക്കുന്നില്ല.

(സി) സംസ്ഥാനത്ത് സ്ത്രീകൾക്കും കുട്ടികൾക്കുമെതിരെയുള്ള അതിക്രമങ്ങൾ വർദ്ധിച്ചുവരുന്ന സാഹചര്യത്തിൽ ഇത്തരം അതിക്രമങ്ങൾ ഉണ്ടാകാതിരിക്കാനുള്ള പ്രതിരോധ നടപടിയെന്ന നിലയിൽ ജാഗ്രതാ സമിതിയുടെ നേതൃത്വത്തിൽ കുടുംബശ്രീ, ആശാവർക്കേഴ്സ്, പ്രേരകാർ, മഹിളാ പ്രധാൻ ഏജൻ്റ്മാർ, ജനമൈത്രി പോലീസ്, യുവജന ക്ലബ്ബുകൾ, റസിഡൻസ് അസോസിയേഷനുകൾ എന്നിവരെ ഉൾപ്പെടുത്തി ഓരോ ജില്ലയിലെയും തെരഞ്ഞെടുത്ത 5 പഞ്ചായത്തുകളിലെ 5 വാർഡ് തെരഞ്ഞെടുത്ത് കൈത്താങ്ങ് പദ്ധതി നടപ്പിലാക്കുന്നു. ഓരോ വാർഡിലെയും ശിഥില കുടുംബങ്ങൾ, പ്രശ്നമുണ്ടാകാൻ സാധ്യതയുള്ള കുടുംബങ്ങൾ, മദ്യപാനം, മയക്കുമരുന്ന് എന്നിവയുടെ ഉപയോഗമുള്ള കുടുംബങ്ങൾ എന്നിവ കണ്ടെത്തി ഈ കുടുംബങ്ങളെ സമൂഹത്തിന്റെ

മുഖ്യധാരയിൽ കൊണ്ടുവരുന്നതിനുള്ള ഇടപെടലുകൾ ഈ പദ്ധതിവഴി സ്വീകരിച്ചുവരുന്നു.

(ഡി) ഔർ റെസ്പോൺസിബിലിറ്റി ടു ചിൽഡ്രൻ, ശരണബാല്യം, അംഗൻവാടികൾ വഴിയുള്ള അനുപൂരക പോഷകാഹാര പദ്ധതി എന്നിവ കാര്യക്ഷമമായി നടപ്പിലാക്കുവാൻ ചെയ്തുവരുന്ന കാര്യങ്ങൾ ചുവടെ ചേർക്കുന്നു.

ഔർ റെസ്പോൺസിബിലിറ്റി ടു ചിൽഡ്രൻ (ORC)

ഗുരുതരമായ വിവിധ സ്വഭാവ-വൈകാരിക-മാനസിക-ആരോഗ്യ-പഠന പ്രശ്നങ്ങൾ അനുഭവിക്കുന്ന കുട്ടികൾക്ക് ORC പദ്ധതിയുടെ ഭാഗമായി പ്രവർത്തിക്കുന്ന സൈക്കോളജിസ്റ്റുമാരുടെ സേവനം ഉറപ്പാക്കുന്നു. സ്കൂൾ തലത്തിൽ കുട്ടികൾക്കായി ORC സ്റ്റാർട്ട് ക്യാമ്പുകളും തുടർ ക്യാമ്പുകളും സംഘടിപ്പിച്ചുവരുന്നു. സ്കൂളുകളിൽ ടി പദ്ധതിയുടെ ഭാഗമായി രക്ഷകർത്താക്കൾക്ക് ബോധവൽക്കരണ ക്ലാസുകൾ നൽകുന്നു. ടി പദ്ധതി നടപ്പിലാക്കി വരുന്ന 304 സ്കൂളുകളിലെ 12317-ഓളം അധ്യാപകരെ പരിശീലിപ്പിച്ചു. പട്ടികവർഗ്ഗ വികസന വകുപ്പിന് കീഴിലുള്ള സംസ്ഥാനത്തെ 20 മോഡൽ റസിഡൻഷ്യൽ സ്കൂളുകളിൽ ORC പദ്ധതി വ്യാപിപ്പിക്കാൻ

പുതുതായി തീരുമാനിച്ചിട്ടുണ്ട്. പദ്ധതി നടപ്പിലാക്കുന്നതിന് ഓരോ സ്കൂളിലും കോർ ടീം രൂപീകരിക്കുകയും ടി കോർടീം അംഗങ്ങൾക്ക് പരിശീലനം നൽകുകയും ചെയ്തു.

ശരണബാല്യം

വിവിധ വകുപ്പുകളുടെ പങ്കാളിത്തത്തോടെ ബാലവേല, ബാലഭിക്ഷാടനം, ബാലചൂഷണം എന്നിവ തടയുന്നതിന് ലക്ഷ്യമിടുന്ന പദ്ധതിയാണ് ശരണബാല്യം. ബാലവേല, ബാലഭിക്ഷാടനം, തെരുവ് ബാല്യം എന്നീ വിഷയങ്ങളെക്കുറിച്ചും ശരണ ബാല്യം പദ്ധതിയുടെ ഉദ്ദേശ്യത്തെക്കുറിച്ചും പൊതുജനങ്ങൾക്കിടയിൽ അവബോധം സൃഷ്ടിക്കാനായി IEC വസ്തുക്കൾ രൂപകൽപന ചെയ്തു.

ജില്ലയിലെ 10 പ്രധാന കേന്ദ്രങ്ങളിൽ തമിഴ്, തെലുങ്ക്, കന്നട, മലയാളം എന്നീ ഭാഷകളിൽ ബോർഡുകൾ സ്ഥാപിക്കുകയും ടി ബോർഡുകളിൽ ബാലവേല, ബാലഭിക്ഷാടനം എന്നിവ കണ്ടെത്തിയാൽ അറിയിക്കേണ്ട പ്രധാന ഫോൺ നമ്പറുകൾ, അഡ്രസ്സുകൾ എന്നിവ ഉൾപ്പെടുത്തുകയും ചെയ്തു. പൊതുസ്ഥലങ്ങളിലും വാഹനങ്ങളിലും മറ്റിടങ്ങളിലും പതിപ്പിക്കുന്നതിനായി ശരണബാല്യവുമായി ബന്ധപ്പെട്ട വിവരങ്ങൾ ഉൾക്കൊള്ളിച്ച് പല

ഭാഷകളിൽ തയ്യാറാക്കിയ സ്റ്റിക്കറുകൾ ശബരിമല കേന്ദ്രീകരിച്ച് നടത്തിയ പ്രവർത്തന സമയത്ത് ഉപയോഗിച്ചു. 6 പേർ അടങ്ങിയ ചൈൽഡ് റെസ്ക്യൂ ഓഫീസർമാർക്കായി പരിശീലനങ്ങൾ സംഘടിപ്പിക്കുകയും ശരണബാല്യം പ്രോജക്ടിന്റെ സ്റ്റാൻഡേർഡ് ഓപ്പറേറ്റിംഗ് പ്രൊസീഡ്യൂർ തയ്യാറാക്കുന്നതിനുള്ള വർക്ക്ഷോപ്പ് സംഘടിപ്പിക്കുകയും ചെയ്തു. 65-ലേറെ കുട്ടികളെ മോചിപ്പിക്കാൻ ശരണബാല്യം പദ്ധതിയിലൂടെ കഴിഞ്ഞിട്ടുണ്ട്. 5 ജില്ലകളിൽ നടപ്പാക്കിയിരുന്ന പദ്ധതി ഇപ്പോൾ എല്ലാ ജില്ലകളിലേയ്ക്കും വ്യാപിപ്പിച്ചിട്ടുണ്ട്.

അനപൂരക പോഷകാഹാര പദ്ധതി

6 മാസം മുതൽ 6 വയസ്സുവരെ പ്രായമുള്ള കുട്ടികൾ, ഗുരുതര പോഷക കുറവുള്ള കുട്ടികൾ, ഗർഭിണികൾ, മുലയൂട്ടുന്ന അമ്മമാർ എന്നിവർക്ക് കേന്ദ്രസർക്കാർ നിഷ്കർഷിച്ചിട്ടുള്ള കലോറി, പ്രോട്ടീൻ അളവുകൾക്ക് അനുസൃതമായി ഈ പദ്ധതിപ്രകാരം പോഷകാഹാരം നൽകിവരുന്നു. ഓരോ അംഗൻവാടി പരിധിയിൽവരുന്ന ഭവനങ്ങൾ അംഗൻവാടി വർക്കർ/സൂപ്പർവൈസർ സന്ദർശിച്ച് ഗുണഭോക്താക്കളെ കണ്ടെത്തി അംഗൻവാടിയിൽ രജിസ്റ്റർ ചെയ്യുന്നു. ഇപ്രകാരം രജിസ്റ്റർ ചെയ്യുന്ന 6

മാസം മുതൽ 3 വയസുവരെയുള്ള കുട്ടികൾക്ക് അമൃതം ന്യൂട്രിമിക്സ് P&LM (Pregnant Lactating Mothers) വിഭാഗത്തിന് കടല, പയർ, ഗോതമ്പ് എന്നിവയും THR (Take Home Ration) ലഭിക്കുന്നുണ്ടെന്ന് ഉറപ്പുവരുത്തുന്നു. അംഗൻവാടികളിൽ എത്തുന്ന കുട്ടികൾക്ക് മോണിംഗ് സ്റ്റാക്സ്, ഉച്ചഭക്ഷണം, ജനറൽ ഫീഡിങ്, എന്നിവ ഉറപ്പുവരുത്തുന്നു. 2 വയസ്സിനു താഴെയുള്ള കുട്ടികൾക്ക് വേണ്ട അനുബന്ധ ആഹാരം, ഭക്ഷണം നൽകേണ്ട രീതി എന്നിവ സംബന്ധിച്ച ബ്രോഷറുകൾ അച്ചടിക്കുകയും ആയത് ഭവന സന്ദർശനവേളകളിൽ അമ്മമാർക്ക് വിതരണം ചെയ്യുകയും ബോധവൽക്കരണം നൽകുകയും ചെയ്യുന്നു.

സ്ത്രീകളുടെയും കുട്ടികളുടെയും ക്ഷേമത്തിനായി ആവിഷ്കരിച്ച നൂതന പദ്ധതികൾ

*171. ശ്രീ.കെ. വി.വിജയദാസ്:
ശ്രീ. വി. കെ. സി. മമ്മത് കോയ:
ശ്രീമതി യു. പ്രതിഭ:
ശ്രീ.ഒ. ആർ. കേള: താഴെ കാണുന്ന ചോദ്യങ്ങൾക്ക് ആരോഗ്യവും സാമൂഹ്യനീതിയും വനിത-ശിശു വികസനവും വകുപ്പുമന്ത്രി സദയം മറുപടി നൽകുമോ:

(എ) സ്ത്രീകളുടെയും കുട്ടികളുടെയും ക്ഷേമത്തിനും ഉന്നമനത്തിനുമായി

എന്തെല്ലാം നൂതന പദ്ധതികളാണ് ആവിഷ്കരിച്ചിട്ടുള്ളതെന്ന് വ്യക്തമാക്കാമോ;

(ബി) തലസ്ഥാനത്തെത്തുന്ന സ്ത്രീകൾക്കും കുട്ടികൾക്കും താമസസൗകര്യവും ഭക്ഷണവും സൗജന്യമായി നൽകുന്നതിനുള്ള എന്റെ കൂട് പദ്ധതി ആരംഭിച്ചിട്ടുണ്ടോ; വിശദാംശം നൽകുമോ;

(സി) വിവിധ മാനസിക-ശാരീരിക പ്രശ്നങ്ങൾ നേരിടുന്ന കുട്ടികൾക്ക് അഭയം നൽകുന്നതിനായി ആരംഭിച്ച തണൽ പദ്ധതിയുടെ വിശദാംശം നൽകുമോ;

(ഡി) വിവിധ ക്ഷേമസ്ഥാപനങ്ങളിൽ കഴിയുന്ന കുട്ടികളുടെ പുനരധിവാസത്തിനായി ബാലനിധി പദ്ധതി ആരംഭിച്ചിട്ടുണ്ടോ; വിശദാംശം നൽകുമോ?

ആരോഗ്യവും സാമൂഹ്യനീതിയും വനിത-ശിശു വികസനവും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ):സർ,

(എ) സ്ത്രീകളുടെയും കുട്ടികളുടെയും ക്ഷേമത്തിനും ഉന്നമനത്തിനുമായി നിരവധി നൂതന പദ്ധതികൾ സാമൂഹ്യനീതി വനിതാ ശിശു വികസന വകുപ്പ് ആവിഷ്കരിച്ച് നടപ്പിലാക്കി വരുന്നു. പദ്ധതികൾ സംബന്ധിച്ച വിശദാംശം

അനുബന്ധമായി ചേർക്കുന്നു*

(ബി) തലസ്ഥാനത്ത് നിരാലംബരായി എത്തിച്ചേരുന്ന സ്ത്രീകൾക്കും കുടുംബങ്ങളും 12 വയസ്സിൽ താഴെയുള്ള കുട്ടികൾക്കും രാത്രികാലം (വൈകുന്നേരം 5 മണിമുതൽ അടുത്ത ദിവസം രാവിലെ 7 മണിവരെ) സുരക്ഷിതമായ വിശ്രമം തികച്ചും സൗജന്യമായി നൽകുന്ന പദ്ധതിയാണ് എന്റെ കൂട്. പ്രസ്തുത പദ്ധതി 2018 നവംബർ 8-ാം തീയതി തിരുവനന്തപുരം പട്ടണത്തിൽ തമ്പാനൂർ ബസ് ടെർമിനലിലെ 8-ാം നിലയിൽ പ്രവർത്തനം ആരംഭിച്ചു. നിലവിൽ തിരുവനന്തപുരം, കോഴിക്കോട് ജില്ലകളിലാണ് പ്രസ്തുത പദ്ധതി ആരംഭിച്ചിട്ടുള്ളത്. എറണാകുളം ജില്ലയിൽ ആരംഭിക്കുന്നതിന് ഭരണാനുമതി ലഭ്യമായിട്ടുണ്ട്. കെട്ടിടം ലഭ്യമാകുന്ന മുറയ്ക്ക് പദ്ധതി ആരംഭിക്കുന്നതാണ്. ആ പദ്ധതി നന്നായി പ്രവർത്തിച്ചുവരുന്നുണ്ട്. എട്ട് മാസത്തിനുള്ളിൽ 384 പേർ അഭയം തേടിയിട്ടുണ്ട്. പ്രസ്തുത പദ്ധതിയെക്കുറിച്ച് നല്ല അഭിപ്രായവും രേഖപ്പെടുത്തിയിട്ടുണ്ട്. ക്രമേണ മറ്റ് ജില്ലകളിലേയ്ക്കും പ്രസ്തുത പദ്ധതി വ്യാപിപ്പിക്കാവുന്നതാണ്.

(സി) കേരള സംസ്ഥാന ശിശുക്ഷേമ സമിതിയുടെ നൂതന സംരംഭമാണ്

“ തണൽ - കുട്ടികളുടെ അഭയകേന്ദ്രം” . സമൂഹത്തിൽ വിഷമസന്ധികളിൽ

* അനുബന്ധമായി വച്ചിട്ടുണ്ട്.

ഏർപ്പെടുന്ന ഏതൊരു കുട്ടിക്കും സഹായത്തിനായി 'തണൽ' 1517 ടോൾ ഫ്രീ നമ്പറിലേയ്ക്ക് വിളിക്കാം. സംസ്ഥാനത്തെ മുഴുവൻ ജില്ലകളിലും 'തണൽ' ജില്ലാ സെന്ററിലെ സന്നദ്ധ പ്രവർത്തകർ വഴി സേവനം ഉറപ്പാക്കിയിട്ടുണ്ട്. കുട്ടികൾ അനുഭവിക്കുന്ന വിവിധ തരത്തിലുള്ള പീഡനങ്ങൾ, ബാലവേല, ബാലഭിക്ഷാടനം, മയക്ക് മരുന്നുകളുടെയും ലഹരിപദാർത്ഥങ്ങളുടെയും ഉപയോഗം, കുട്ടികളിൽ കണ്ടുവരുന്ന ഭയം, നിരാശ, വെപ്രാളം, വിഷാദരോഗങ്ങൾ, പഠനത്തിൽ താൽപ്പര്യമില്ലായ്മ, മുതിർന്നവരോടുള്ള പെരുമാറ്റ രീതിയിലെ അസ്വാഭാവികത തുടങ്ങി കുട്ടിയെ ബാധിക്കുന്ന എല്ലാ പ്രതിസന്ധി വിഷയങ്ങളിലും 'തണൽ' സന്നദ്ധ പ്രവർത്തകർ അടിയന്തര സഹായം ലഭ്യമാക്കും. തെരുവിൽ അലയുന്ന കുട്ടികൾ, മാതാപിതാക്കൾ ഉപേക്ഷിക്കുന്ന കുട്ടികൾ, തട്ടിക്കൊണ്ടുപോകപ്പെടുന്ന കുട്ടികൾ എന്നിവരെ കണ്ടെത്തി പുനരധിവാസിപ്പിക്കുക, പഠന വൈകല്യമുള്ള കുട്ടികൾ, ഭിന്നശേഷിയുള്ള കുട്ടികൾ, കലാ-കായിക മികവ് പുലർത്തുന്ന കുട്ടികൾ തുടങ്ങി എല്ലാ മേഖലകളിലും 'തണൽ' കുട്ടികൾക്കും രക്ഷിതാക്കൾക്കും ഒരു തണലായി, താങ്ങായി വർത്തിക്കും. കുട്ടികൾക്കും രക്ഷിതാക്കൾക്കും മറ്റുള്ളവർക്കും തണലിന്റെ ടോൾഫ്രീ നമ്പരായ 1517 ലേയ്ക്ക് വിളിച്ച്

വിവരങ്ങൾ പറയാം. 24 മണിക്കൂറും സഹായഹസ്തവുമായി 'തണൽ' പ്രവർത്തകർ തുടർ നടപടികൾ സ്വീകരിക്കുന്നതാണ്. നാളിതുവരെ 1517-ലൂടെ 14,000 കാളുകൾ വന്നിട്ടുണ്ട്. അവയിൽ 99 ശതമാനം പ്രശ്നങ്ങളും പരിഹരിക്കാൻ കഴിഞ്ഞിട്ടുണ്ട്.

(ഡി) കുട്ടികളുടെ ക്ഷേമത്തിനും സംരക്ഷണത്തിനും വേണ്ടി പൊതുജന പങ്കാളിത്തത്തോടുകൂടി സംയോജിത ശിശുസംരക്ഷണ പദ്ധതി മുഖേന നടപ്പിലാക്കുന്ന ധനസഹായ പദ്ധതിയാണ് ബാലനിധി. സർക്കാർ ഉത്തരവ് (സാധാ) നം. 730/2017/സാ.നീ.വ. തീയതി 01.11.2017 പ്രകാരം സംസ്ഥാനത്ത് ബാലനിധി രൂപീകരിച്ച് ഉത്തരവായി. സംസ്ഥാനത്തെ പൂർണ്ണമായും ബാലസൗഹൃദമാക്കി മാറ്റുക, കുട്ടികളുടെ ക്ഷേമം, വിദ്യാഭ്യാസം, ആരോഗ്യം, കുട്ടികളുടെ അവകാശങ്ങൾ എന്നിവ ഉറപ്പുവരുത്തുക എന്നിവയാണ് പദ്ധതിയുടെ ലക്ഷ്യം. വളരെ ഉപകാരപ്രദമായ പദ്ധതിയാണിത്. ഇതിൽ നിക്ഷേപിച്ചാൽ കേരളത്തിലെ പാവപ്പെട്ട കുട്ടികളുടെ ജീവിതം കരുപിടിപ്പിക്കാൻ ഉതകുമെന്നുള്ളതാണ്. നല്ല മനസ്സുള്ള ആളുകൾ ബാലനിധിയിൽ നിക്ഷേപിക്കേണ്ടതായിട്ടുണ്ട്. ഫിലിം മേളകൾ നടക്കുമ്പോൾ അതിന്റെയൊരു വിഹിതം ബാലനിധിയിലേയ്ക്ക് തരുന്നതായി

കാണാറുണ്ട്. ചില പരിപാടികളുടെ അത്തരത്തിലുള്ള ഗുണഫലം ബാലനിധിയിലേയ്ക്ക് തരാറുണ്ട്. ഈ ഗവൺമെന്റ് വന്നതിനുശേഷം സഹായ ഹസ്തം, ഉജ്ജ്വല, തോജോമയ ഹോം തുടങ്ങി പുതിയതായി ഒട്ടേറെ പദ്ധതികളാണ് ഓരോ സ്കീമിലും തുടങ്ങിയിട്ടുള്ളത്. നടപ്പ് സാമ്പത്തിക വർഷം ടി പദ്ധതിയിലുൾപ്പെടുത്തി 4 കുട്ടികൾക്ക് ധനസഹായം അനുവദിച്ചിട്ടുണ്ട്.

ശ്രീ. എസ്. ശർമ്മ: സർ, കുട്ടികൾ അനുഭവിക്കുന്ന പീഡനങ്ങൾ, ബാലവേല, ബാലഭിക്ഷാടനം, മയക്ക്/ലഹരി മരുന്നുകളുടെ ഉപയോഗം, ഓട്ടിസം, ഭയം, വെപ്രാളം, പെരുമാറ്റരീതിയിലെ അസ്വാഭാവികത, മാനസിക-ശാരീരിക വൈകല്യങ്ങൾ തുടങ്ങി കുട്ടികളെ ബാധിക്കുന്ന ഏറ്റവും ഗൗരവതരമായ പ്രശ്നങ്ങൾക്ക് മുൻകാലങ്ങളിൽ നിന്ന് വ്യത്യസ്തമായി കേരളം ആശ്വാസ നടപടികൾ സ്വീകരിക്കുന്നതായി പ്രധാന ചോദ്യത്തിന്റെ ഉത്തരമായി വ്യക്തമാക്കിയിട്ടുണ്ട്. തണൽ പദ്ധതിയുടെ പ്രയോജനം ജില്ലാ കേന്ദ്രത്തെ അടിസ്ഥാനമാക്കിക്കൊണ്ട് പ്രവർത്തിച്ചുവരുന്നു എന്നാണ് ബഹുമാനപ്പെട്ട മന്ത്രി പറഞ്ഞത്. ജില്ലാ കേന്ദ്രങ്ങളിലേയ്ക്കെത്തി, കാര്യങ്ങൾ അറിഞ്ഞുവരുമ്പോഴേയ്ക്കും കേരളം

സമയം എടുക്കുമെന്നുള്ളതും മാനസിക വൈകല്യം സംഭവിക്കുന്ന കുട്ടികളുടെ പ്രശ്നങ്ങളാണിതെന്നുള്ളതും കണക്കിലെടുത്ത് ഇപ്പോൾ ജില്ലാ കേന്ദ്രത്തിൽ നൽകിവരുന്ന സേവനം താലൂക്ക് കേന്ദ്രങ്ങളിലേയ്ക്ക് കൂടി വ്യാപിപ്പിക്കുന്നതിന് ഈ പ്രശ്നത്തിന്റെ ഗൗരവം കണക്കിലെടുത്ത് ഗവൺമെന്റ് സന്നദ്ധമാകുമോ?

ശ്രീമതി കെ. കെ. ശൈലജ ടീച്ചർ :സർ, തണലിന്റെ സേവനം കൂടുതൽ വ്യാപിപ്പിക്കണമെന്നാണ് ബഹുമാനപ്പെട്ട അംഗം പറഞ്ഞത്. ഇതിനായി 1517 എന്ന നമ്പരിലേയ്ക്ക് അവർക്ക് വിളിക്കാവുന്നതാണ്. ഇപ്പോൾതന്നെ ഐ.സി.ഡി.എസ്. പ്രോജക്ടുമായി ബന്ധപ്പെട്ട് ഇത്തരത്തിലുള്ള കുറേകാര്യങ്ങൾ താഴെത്തട്ടിൽ നടക്കുന്നുണ്ട്. പഞ്ചായത്തുമായി ബന്ധപ്പെട്ടിട്ടുള്ള സ്കൂളുകൾ കുട്ടികളുടെ പ്രശ്നങ്ങൾ, കുടുംബ പ്രശ്നങ്ങൾ എന്നിവ പരിഹരിക്കുന്നതിന് ശ്രമിക്കുന്നുണ്ട്. ബഹുമാനപ്പെട്ട അംഗം പറഞ്ഞതുപോലെ, കുറേക്കൂടി വികേന്ദ്രീകൃതമായി തണലിന്റെ പ്രവർത്തനം നടത്തുന്നതിനെക്കുറിച്ച് പരിശോധിക്കുന്നതാണ്.

ശ്രീ. എസ്. ശർമ്മ: സർ, അതിക്രമങ്ങൾക്ക് ഇരയാകുന്ന സ്ത്രീകൾക്കും കുട്ടികൾക്കും അടിയന്തര സഹായം എത്തിക്കുന്നതിനുവേണ്ടി ആശ്വാസ നിധി രൂപീകരിക്കുമെന്ന് ഗവൺമെന്റ് ഇതിനകം വ്യക്തമാക്കിയിട്ടുണ്ട്. ആ

പദ്ധതിയുടെ നടത്തിപ്പ് ഏത് രൂപത്തിൽ, എവിടെ വരെയായി, അത് രൂപീകരിച്ചിട്ടുണ്ടോ, എങ്കിൽ അതുകൊണ്ട് കൈവരിക്കാൻ കഴിഞ്ഞ നേട്ടം വിശദീകരിക്കുമോ?

ശ്രീമതി കെ.കെ. ശൈലജ ടീച്ചർ: സർ, ആശ്വാസ നിധി രൂപീകരിച്ചിട്ടുണ്ട്. അതിൽ നിന്നും സഹായം നൽകിയിട്ടുണ്ട്. ആശ്വാസ നിധിയിൽ നിന്നും സഹായം കൊടുത്തതിന്റെ കണക്ക് ശേഖരിച്ചതിനു ശേഷം ബഹുമാനപ്പെട്ട അംഗത്തെ അറിയിക്കുന്നതാണ്. ആശ്വാസ നിധിയിലൂടെ പീഡനത്തിന് വിധേയരാകുന്ന സ്ത്രീകൾക്ക് സഹായമെത്തിക്കുന്നതിനുള്ള ശ്രമം നടത്തിയിട്ടുണ്ട്.

ശ്രീ. ബി. ഡി. ദേവസ്സി: സർ, സ്ത്രീകൾക്കും കുട്ടികൾക്കും വേണ്ടി പ്രത്യേക വകുപ്പ് രൂപീകരിച്ചതുവഴി അവരുടെ വിവിധങ്ങളായ പ്രശ്നങ്ങളും ക്ഷേമവും ഉറപ്പുവരുത്തുന്നതിന് വളരെയധികം സഹായകരമായിട്ടുണ്ട്. മാത്രമല്ല, ഈ സർക്കാരിൽ എല്ലാ കാര്യങ്ങളിലും ഒരു സ്ത്രീപക്ഷ നിലപാട് നമുക്ക് കാണാൻ കഴിയും. സ്ത്രീകളുടെ ക്ഷേമത്തിനുവേണ്ടി 16% ബഡ്ജറ്റിൽ നീക്കിവച്ചു. പോലീസ് വകുപ്പിൽ സ്ത്രീകൾക്കുവേണ്ടി പ്രത്യേക ബറ്റാലിയൻ രൂപീകരിച്ചു. ഫയർ ഫോഴ്സിൽ യുവതികൾക്ക് കൂടുതൽ നിയമനം

നൽകാനുള്ള നടപടികൾ സ്വീകരിച്ചു. അതുപോലെ സ്ത്രീകളുടെ ശാക്തീകരണത്തിനുവേണ്ടി കുടുംബശ്രീ പ്രസ്ഥാനം ആരംഭിച്ചതും തദ്ദേശ സ്വയംഭരണ സ്ഥാപനങ്ങളിൽ സ്ത്രീകൾക്ക് 50% റിസർവേഷൻ ഏർപ്പെടുത്തിയതും എൽ.ഡി.എഫ് സർക്കാരാണ്. സ്ത്രീകൾക്കും കുട്ടികൾക്കും ധാരാളം സഹായങ്ങൾ ചെയ്യുന്നവയാ അംഗൻവാസികൾ. എന്നാൽ അംഗൻവാസികൾ ദുർബലമാക്കാനും സ്വകാര്യവൽക്കരിക്കാനും അതിനുള്ള സഹായങ്ങൾ വെട്ടിക്കുറയ്ക്കാനും കേന്ദ്ര ഗവൺമെന്റ് ഒരുക്കങ്ങൾ നടത്തുന്നതായി ശ്രദ്ധയിൽപ്പെട്ടിട്ടുണ്ട്. ഇതിന്റെ അടിസ്ഥാനത്തിൽ അംഗൻവാസികളെ കൂടുതൽ ശക്തമാക്കാനും അതിന്റെ അടിസ്ഥാനസൗകര്യങ്ങൾ വർദ്ധിപ്പിക്കാനും കുട്ടികളെയും സ്ത്രീകളെയും രക്ഷിതാക്കളെയും അംഗൻവാസികളിലേക്ക് ആകർഷിക്കാനുംവേണ്ടി എന്തെല്ലാം പദ്ധതികളാണ് ആവിഷ്കരിച്ചിട്ടുള്ളത്? അതുപോലെ അംഗൻവാസി ടീച്ചർമാർ, വർക്കർമാർ എന്നിവരുടെ പെൻഷൻ ഉൾപ്പെടെയുള്ള കാര്യങ്ങളുമുണ്ട്. മറ്റൊരു കാര്യം, മദർ പ്രോജക്ടുകൾക്കുള്ള അത്രയും ജീവനക്കാർ അഡീഷണൽ പ്രോജക്ടുകൾക്കില്ല. അഡീഷണൽ പ്രോജക്ടിൽ ഒരു ക്ലാർക്ക് മാത്രമാണുള്ളത്. അതും ഇതിന്റെ പ്രവർത്തനങ്ങളെ

ബാധിച്ചിട്ടുണ്ട്. ഈ വക കാര്യങ്ങളിൽ എന്ത് നടപടി സ്വീകരിക്കാനാണ് ഉദ്ദേശിക്കുന്നതെന്ന് വ്യക്തമാക്കാമോ?

ശ്രീമതി കെ. കെ. ശൈലജ ടീച്ചർ: സർ, ബഹുമാനപ്പെട്ട അംഗം പറഞ്ഞതുപോലെ അംഗൻവാസികൾക്ക് അനുവദിക്കുന്ന തുക കേന്ദ്രഗവൺമെന്റ് വെട്ടിക്കുറച്ചിട്ടുണ്ട്. സി.ഡി.പി.ഒ.(ചൈൽഡ് ഡെവലപ്മെന്റ് പ്രോജക്ട് ഓഫീസർ)-മാർ, സൂപ്പർവൈസർമാർ, മിനിസ്റ്റീരിയൽ സ്റ്റാഫ് എന്നിവർക്ക് ശമ്പളം കൊടുക്കാനുള്ള തുകയുടെ അനുപാതം നേരത്തെ 60:40 ആയിരുന്നു. എന്നാൽ ഇപ്പോൾ 25:75 ആയി കേന്ദ്ര ഗവൺമെന്റ് വെട്ടിക്കുറച്ചിരിക്കുകയാണ്. അതിന്റെ ഫലമായി 139 കോടി രൂപയുടെ അധികബാധ്യത വന്നിട്ടുണ്ടെന്നുള്ളതാണ് പ്രത്യേകിച്ച് ചൂണ്ടിക്കാണിക്കാനുള്ളത്. എന്നാൽ അംഗൻവാസികളുടെ മറ്റുള്ള കാര്യങ്ങൾ അതുപോലെ നടക്കുന്നുണ്ട്. ഈ ഗവൺമെന്റ് വന്നതിനുശേഷം അംഗൻവാസികളെ കൂടുതൽ പരിഷ്കരിക്കാനാണ് ആവശ്യപ്പെടുന്നത്. ബഹുമാനപ്പെട്ട മുഖ്യമന്ത്രിയുടെ നിർദ്ദേശമനുസരിച്ച് ഒരു പ്രീ സ്കൂൾ നിലവാരത്തിലേക്ക് അംഗൻവാസികളെ പരിഷ്കരിക്കുന്നതിനുള്ള പദ്ധതി തയ്യാറാക്കുകയാണ്. ആരോഗ്യ മേഖലയിൽ പ്രൈമറി ഹെൽത്ത് സെന്ററുകൾ

കുടുംബാരോഗ്യ കേന്ദ്രങ്ങളായി മാറിയതുപോലെ അംഗൻവാടികളുടെ പശ്ചാത്തല സൗകര്യത്തിലും കുട്ടികളുടെ പഠനരീതിയിലും, പൂർണ്ണമായും പഠനമല്ല അംഗൻവാടികൾ കൊണ്ട് ഉദ്ദേശിക്കുന്നത്, സ്വഭാവരൂപീകരണം ഉൾപ്പെടെയുള്ള കാര്യങ്ങളിലും ചില മാറ്റങ്ങൾ കൂട്ടിച്ചേർത്തുകൊണ്ടുള്ള സമ്പൂർണ്ണമായ ഒരു സ്കീം ഏകദേശം തയ്യാറായി കഴിഞ്ഞിട്ടുണ്ട്. ഇത് ജനുവരി മാസത്തോടുകൂടി പ്രഖ്യാപിക്കാൻ സാധിക്കും. കേരളത്തിലെ അംഗൻവാടികളിൽ വലിയതോതിലുള്ള പരിഷ്കരണം നടത്തിക്കൊണ്ട് കുട്ടികളുടെ മാനസികവും ശാരീരികവുമായ വളർച്ചയ്ക്കും അവർ സ്കൂൾ തലത്തിൽ എത്തുന്നതിനു മുമ്പേ ആർജ്ജിക്കേണ്ട എല്ലാ കാര്യങ്ങളിലും വലിയ മാറ്റം വരുത്തിക്കൊണ്ടുള്ള ഒരു മൊഡ്യൂൾ തയ്യാറാക്കിക്കൊണ്ടിരിക്കുകയാണ്. പശ്ചാത്തല സൗകര്യത്തിന് ഒരു മാസ്റ്റർ പ്ലാൻ തയ്യാറാക്കിക്കൊണ്ടിരിക്കുകയാണ്. അത് പൂർത്തിയാകുമ്പോൾ വമ്പിച്ച മാറ്റമാണ് കേരളത്തിലെ അംഗൻവാടികളിൽ ഉണ്ടാകുകയെന്നതാണ് സൂചിപ്പിക്കാനുള്ളത്. ബഹുമാനപ്പെട്ട അംഗം ചോദിച്ചതുപോലെ അംഗൻവാടി വർക്കർമാരുടെയും ഹെൽപ്പർമാരുടെയും പെൻഷൻ 500 രൂപയായിരുന്നത് ഈ ഗവൺമെന്റ് വന്നതോടുകൂടി 1000 രൂപയാക്കി വർദ്ധിപ്പിച്ചിട്ടുണ്ട്. മുന്പ്

പതിനായിരം രൂപ അവർക്ക് കൊടുക്കുമെന്ന് പ്രഖ്യാപനം മാത്രമേ ഉണ്ടായിരുന്നുള്ളൂ. തദ്ദേശസ്വയംഭരണ സ്ഥാപനങ്ങൾ കൊടുക്കണമെന്നാണ് അന്ന് പറഞ്ഞിരുന്നത്. മിക്കവാറും തദ്ദേശസ്വയംഭരണ സ്ഥാപനങ്ങൾക്ക് കിട്ടാത്തതിനാൽ അവർക്ക് കൊടുക്കാൻ കഴിഞ്ഞിരുന്നില്ല. എന്നാൽ അത് പൂർണ്ണമായും ഗവൺമെന്റ് കൊടുക്കാമെന്ന് തീരുമാനിച്ചു, അത് കൃത്യമായി അവർക്ക് കൊടുക്കാൻ കഴിഞ്ഞതിൽ വലിയ ആശ്വാസമുണ്ടായിട്ടുണ്ട്. പുതിയ പരിഷ്കരണം വരുമ്പോൾ അംഗൻവാടി മേഖലയിൽ വമ്പിച്ച മാറ്റമാണ് ഉണ്ടാകുക. സാമ്പത്തിക ആനുകൂല്യവും കൊടുത്തിട്ടുണ്ട്. മറ്റ് തരത്തിലുള്ള പരിഷ്കരണവും അംഗൻവാടി മേഖലയിൽ നടക്കുകയാണ്.

ശ്രീ. കെ. വി. വിജയദാസ്: സർ, ചുരുങ്ങിയ കാലം കൊണ്ട് ഒട്ടനവധി

അംഗീകാരങ്ങളും ദേശീയ പുരസ്കാരങ്ങളും നേടിയിട്ടുള്ള ആരോഗ്യവും സാമൂഹ്യനീതിയും വനിത-ശിശു വികസനവും വകുപ്പിന് വളരെയധികം അഭിനന്ദനങ്ങൾ ഞാൻ ഈ വേളയിൽ അർപ്പിക്കുകയാണ്. ആറു വയസ്സുവരെയുള്ള കുട്ടികളുടെ വളർച്ചയ്ക്കും പോഷകാഹാരക്കുറവ് പരിഹരിക്കുന്നതിനുമായി ഒട്ടേറെ പദ്ധതികൾ ഇവിടെ ആവിഷ്കരിച്ചിട്ടുണ്ട്. ഇത്തരം സൗകര്യങ്ങളെല്ലാം ചെയ്തുകൊടുത്തിട്ടും അംഗൻവാടികളിൽ

കുട്ടികൾ കുറഞ്ഞുവരുന്ന അവസ്ഥ ഇപ്പോൾ നിലവിലുണ്ട്. ഇപ്പോഴത്തെ സ്ഥിതി പരിശോധിച്ചുനോക്കിയാൽ സാധാരണക്കാരുടെ കുടുംബങ്ങളിൽ നിന്നുപോലും രണ്ട് വയസ്സുകമ്പോഴേക്കും പ്ലേ സ്കൂളിലും എൽ.കെ.ജി.-യിലും ചേർത്ത് പഠിപ്പിക്കുന്നതിലാണ് രക്ഷകർത്താക്കളുടെ ശ്രദ്ധയുള്ളത്. ഇതിൽ നിന്ന് മാറ്റം വരുത്താനും കാലോചിതമായ പരിഷ്കരണങ്ങൾ വരുത്തി പുതിയ രീതിശാസ്ത്രം അധ്യാപകർക്ക് പറഞ്ഞുകൊടുക്കാനും ആവശ്യമായ നടപടി സ്വീകരിക്കുമോ; അതിന് ആകർഷകരായിക്കൊണ്ട് കൂടുതൽ കുഞ്ഞുങ്ങളെ അംഗൻവാടികളിലേക്ക് വരുത്തുന്നതിനുവേണ്ട നടപടി സ്വീകരിക്കുമോ? മറ്റൊരു കാര്യം, ആർദ്രം പദ്ധതിയിൽ നടപ്പിലാക്കുന്ന പദ്ധതികൾ ഇപ്പോൾ കൂടുതൽ ഫലവത്തായി വരികയാണ്. അതിന് ഉപോൽഫലകമായി കിടത്തി ചികിത്സിയ്ക്കുള്ള സൗകര്യങ്ങൾകൂടി പ്രാഥമികാരോഗ്യകേന്ദ്രങ്ങളിൽ ഏർപ്പെടുത്താനുള്ള ശ്രമം ആരംഭിക്കുമോ?

ശ്രീമതി കെ. കെ. ശൈലജ ടീച്ചർ: ബഹുമാനപ്പെട്ട മുഖ്യമന്ത്രി

സൂചിപ്പിച്ചതുപോലെ അംഗൻവാടികളെ പരിഷ്കരിക്കണമെന്നത് ഞാൻ ഇവിടെ നേരത്തെ പറഞ്ഞതാണ്. ഒരു പ്രത്യേക മിഷനായി നടത്തുന്നതുപോലെ തന്നെ അംഗൻവാടി പരിഷ്കരണം ഏറ്റെടുക്കുകയാണ്.

അംഗൻവാടികളിൽ കുട്ടികൾ കുറയുന്നുവെന്നത് വസ്തുതയാണ്. നേരത്തെ ഗവൺമെന്റ് സ്കൂളുകളിലും അങ്ങനെയായിരുന്നല്ലോ. വിദ്യാഭ്യാസ സംരക്ഷണ യജ്ഞത്തിലൂടെ ഗവൺമെന്റ് സ്കൂളുകളിൽ കുട്ടികൾ ധാരാളം വരാൻ തുടങ്ങി. അതിൽനിന്നും മനസ്സിലാക്കേണ്ടത്, പശ്ചാത്തല സൗകര്യവും അവിടെ നടക്കുന്ന പ്രക്രിയകളും ജനകീയമാക്കി, കൂടുതൽ ആനുകാലികവും ആധുനികവുമായി മാറിയാൽ മാത്രമേ അവിടെ ആളുകൾ കുട്ടികളെ കൊണ്ടുവരികയുള്ളൂ. അതുകൊണ്ടാണ് പഠനപ്രക്രിയയുടെ മൊഡ്യൂൾ പരിഷ്കരിക്കുന്നതും പശ്ചാത്തലസൗകര്യം മെച്ചപ്പെടുത്തുന്നതും. അത് പൂർത്തിയായി പ്രഖ്യാപിക്കുമ്പോൾ ആളുകൾക്ക് നന്നായി മനസ്സിലാക്കാൻ സാധിക്കും. ആ മാറ്റം വരുമ്പോൾ ആളുകൾ തീർച്ചയായും അംഗൻവാടികളിലേക്ക് തന്നെ അവരുടെ കുട്ടികളെ കൊണ്ടുവരും. മോണ്ടിസോറി, ജോഡോഗ്യാൻ മേത്തേഡുകളുടെ ഭാഗമായിട്ടുള്ള അംഗങ്ങൾ കൂട്ടിച്ചേർത്തുകൊണ്ടുള്ള ആധുനികരീതിയാണ് അംഗൻവാടിയിൽ കൊണ്ടുവരുന്നത്. ശ്രീ. ജെയിംസ് മാത്യുവിന്റെ മണ്ഡലത്തിൽ ജോഡോഗ്യാൻ മേത്തേഡിൽ ഒരു പരീക്ഷണം നടത്തിയിരുന്നു. അത് വളരെ ഗുണകരമായിരുന്നു. പ്രൈമറി ഹെൽത്ത് സെന്ററിൽ കിടത്തി

ചികിത്സയല്ല വേണ്ടത്. കാലാകാലങ്ങളായി തെറ്റിദ്ധരിച്ചുപോയതാണ്. ഇതൊരു പോളിസിയാണ്. രോഗത്തിന്റെ പ്രിവൻഷൻ, എൻ.സി.ഡി. കൺട്രോൾ, ഇൻഫെക്ഷൻ ഡിസീസ് കൺട്രോൾ എന്നിവയും ഇൻഡിവിഡുവൽ അറ്റൻഷൻ ഓരോരുത്തർക്കും കിട്ടുന്നരീതിയിലുള്ള ക്രമീകരണവുമാണ് കുടുംബാരോഗ്യകേന്ദ്രങ്ങളിൽ വരുത്തുന്നത്. അവിടെ കിടത്തി ചികിത്സയല്ല അതിനേക്കാൾ വലിയ കാര്യമാണ് നടക്കുന്നത്. കിടത്തി ചികിത്സ സെക്കൻഡറിതലം മുതൽ മുകളിലോട്ടുള്ള ആശുപത്രികളിലാണ് നടത്തുന്നത്.

ശ്രീ. ഡി. കെ. മുരളി: സർ, വിധവകൾക്ക് സ്വയം തൊഴിൽ കണ്ടെത്തുന്നതിനുള്ള സഹായ പദ്ധതിയാണ് 'സഹായ ഹസ്തം'. ഈ പദ്ധതി പ്രകാരം ഒറ്റത്തവണ ധനസഹായമായി എത്ര രൂപ നൽകാൻ കഴിയുമെന്ന് അറിയിക്കാമോ? അതുപോലെതന്നെ സാധുക്കളായ വിധവകളുടെ പുനർവിവാഹത്തിന് ധനസഹായം അനുവദിക്കാൻ കഴിയുമോ?

ശ്രീമതി കെ. കെ. ശൈലജ ടീച്ചർ: സർ, വിധവകൾക്കായി ഈ സർക്കാർ വന്നതിനുശേഷം നല്ല രീതിയിലുള്ള പദ്ധതികൾ ആസൂത്രണം

ചെയ്ത് നടപ്പിലാക്കാൻ തുടങ്ങിയിട്ടുണ്ട്. വനിതാവികസന കോർപ്പറേഷൻ മുഖേനയാണ് ഈ പദ്ധതി നടപ്പിലാക്കുന്നത്. ഈ ഗവൺമെന്റ് തുടങ്ങിയിട്ടുള്ള പദ്ധതിയാണ് 'സഹായ ഹസ്തം'. ഇത് വിധവകൾക്ക് സ്വയം തൊഴിൽ കണ്ടെത്താനുള്ള ധനസഹായമാണ്. പുതുതായി രൂപംകൊടുത്ത പദ്ധതിയെന്ന നിലയിൽ മുപ്പതിനായിരം രൂപയാണ് ഇപ്പോൾ ഒരാൾക്ക് കൊടുക്കുന്നത്. വ്യക്തി എന്നുള്ള നിലയിലും സംഘം ചേർന്ന് ഒരു ഗ്രൂപ്പ് എന്നുള്ള നിലയിലും സ്വയംതൊഴിൽ സംരംഭങ്ങൾ ആരംഭിക്കാനുള്ള സഹായധനമാണിത്. സഹായം മാത്രമല്ല സ്കിൽ ഡെവലപ്മെന്റ് ട്രെയിനിംഗ് കൊടുത്തുകൊണ്ട് തൊഴിലിലേയ്ക്ക് കടക്കാനുള്ള സഹായവും ചെയ്യുന്നു, അതിന്റെ പരിശോധനയെല്ലാം നടത്തുന്നു. ഈ പദ്ധതി പ്രഖ്യാപിച്ച് അപേക്ഷ ക്ഷണിച്ചിട്ടുണ്ട്. അത് കൊടുക്കാൻ തുടങ്ങുന്നേയുള്ളൂ. ഈ ജനവരിയോടുകൂടി കൊടുക്കാൻ സാധിക്കും.

ശ്രീ. വി. കെ. സി. മമ്മത്ത് കോയ: സർ, അംഗൻവാടികളിൽ

ഗുണകരമായ മാറ്റങ്ങൾ വരാൻ പോകുന്നുവെന്ന് ബഹുമാനപ്പെട്ട മന്ത്രിയുടെ മറുപടിയിലൂടെ മനസ്സിലാക്കാൻ സാധിച്ചു. നമ്മുടെ നാട്ടിൽ ധാരാളം അംഗൻവാടികളുണ്ട്. എന്നാൽ സ്വന്തമായി സ്ഥലമില്ലാത്തതുകൊണ്ട് ചില

അംഗൻവാസികൾ ശോചനീയാവസ്ഥയിലാണ്. പലപ്പോഴും അവിടത്തെ ടീച്ചറുടെയും ആയയുടെയും ജോലി നഷ്ടപ്പെടാതിരിക്കാൻവേണ്ടി അവരോട് സൗഹാർദ്ദമുള്ള അഞ്ചോ ആറോ കുട്ടികളെ അയച്ചുകൊടുക്കുന്നതുകൊണ്ട് മാത്രം നിലനിൽക്കുന്ന അംഗൻവാസികളുണ്ട്. അതുകൊണ്ട് അംഗൻവാസികൾക്ക് സ്ഥലം വാങ്ങാൻ എം.എൽ.എ. ഫണ്ടും എം.പി. ഫണ്ടും ഉപയോഗിക്കാൻ സാധിക്കില്ല, പഞ്ചായത്തുകൾക്ക് തന്നെ വാങ്ങാൻ ബുദ്ധിമുട്ടുണ്ട്. കെട്ടിടം ജനപ്രതിനിധികൾ തന്നെ നിർമ്മിച്ചുകൊടുക്കുന്നുണ്ട്. ഇങ്ങനെയുള്ള അംഗൻവാസികൾക്ക് മൂന്ന് സെന്റ് മുതൽ അഞ്ച് സെന്റ് വരെ സ്ഥലം വാങ്ങി അംഗൻവാസികൾക്ക് കെട്ടിടം നിർമ്മിക്കാനാവശ്യമായ നിലപാട് സർക്കാരിന്റെ ഭാഗത്തുനിന്നും ഉണ്ടാകുമോ? അതിനുവേണ്ടിയിട്ടുള്ള ഉത്തരവ് സർക്കാർ പുറപ്പെടുവിക്കുമോ?

ശ്രീമതി കെ. കെ. ശൈലജ ടീച്ചർ: സർ, അംഗൻവാസികൾക്ക് വളരെ പരിമിതമായ സ്ഥലമേയുള്ളൂവെന്ന് ബഹുമാനപ്പെട്ട അംഗം പറഞ്ഞത് ശരിയാണ്. കുട്ടികൾക്ക് കളിക്കാനുള്ള സ്ഥലം ഒരുക്കണമെങ്കിൽ രണ്ട് സെന്റ് സ്ഥലം മതിയാകില്ല. ചുരുങ്ങിയത് പത്ത് സെന്റ് സ്ഥലമെങ്കിലും വേണം. അംഗൻവാസികളിൽ ചെറിയ കുട്ടികളാണ് വരേണ്ടത്

എന്നുള്ളതുകൊണ്ട് ബഹുനില കെട്ടിടങ്ങളായി നിർമ്മിക്കാൻ കഴിയില്ല. മിക്കവാറും അംഗൻവാടികൾക്ക് രണ്ടും മൂന്നും സെന്റ് സ്ഥലമാണുള്ളത്. ഇതൊരു വലിയ പ്രശ്നമായി ഗവൺമെന്റിന്റെ മുന്തിലുണ്ട്. പത്ത് സെന്റ് സ്ഥലമെങ്കിലുമുള്ളിടത്താണ് ഞാൻ നേരത്തെ പറഞ്ഞ പദ്ധതികൾ ആദ്യം തുടങ്ങാനുദ്ദേശിക്കുന്നത്. കാരണം, നമ്മുടെ മാസ്റ്റർപ്ലാൻ അനുസരിച്ച് ചെയ്യുന്നതിന് പത്ത് സെന്റ് സ്ഥലമെങ്കിലും ആവശ്യമാണ്. എന്നാൽ സ്ഥലം വാങ്ങാനാവശ്യമായ ഫണ്ട് വകുപ്പിന്റെ കൈവശമില്ല. അങ്ങനെയൊരു ഓർഡർ ഇറക്കാനും കഴിയില്ല. തദ്ദേശസ്വയംഭരണ സ്ഥാപനങ്ങളുമായി ബന്ധപ്പെട്ട് ഇക്കാര്യങ്ങൾ ചെയ്യാൻ സാധിക്കുന്നതാണ്. ഇപ്പോൾ ധാരാളം കാര്യങ്ങൾ ചെയ്യുന്നതിനുവേണ്ടി സി.എസ്.ആർ. ഫണ്ടും നല്ലവരായ നാട്ടുകാരുടെ സംഭാവനയുമൊക്കെ ലഭിക്കുന്നുണ്ട്. അപൂർവ്വമായിട്ടാണെങ്കിലും പത്ത് സെന്റ് സ്ഥലം സംഭാവനയായി ലഭിച്ച സന്ദർഭമുണ്ടായിട്ടുണ്ട്. ഇപ്പോഴും അങ്ങനെ ലഭിക്കുന്നുണ്ട്. അത് പ്രോത്സാഹിപ്പിച്ചുകൊണ്ടും തദ്ദേശസ്വയംഭരണ സ്ഥാപനങ്ങളുടെയും മറ്റ് വകുപ്പുകളുടെയും സഹായങ്ങൾ സ്വീകരിച്ചുകൊണ്ടും നാട്ടിൽ ജനകീയ കമ്മിറ്റികൾ രൂപീകരിച്ചുകൊണ്ടും ഇപ്പോൾ ഒരു ശ്രമം നടത്താൻ സാധിക്കും. വകുപ്പിനെ

സംബന്ധിച്ചിടത്തോളം ഭൂമി വാങ്ങാനുള്ള ഓർഡർ പുറപ്പെടുവിക്കാൻ നിർവ്വാഹമില്ല. എങ്കിലും പത്ത് സെന്റ് സ്ഥലമെങ്കിലും കണ്ടെത്താനുള്ള പ്രയത്നത്തിലാണ് ഇപ്പോൾ വനിതാ ശിശുവികസന വകുപ്പ്.

ശ്രീമതി യു. പ്രതിഭ: സർ, സ്ത്രീകളുടെയും കുഞ്ഞുങ്ങളുടെയും ക്ഷേമത്തിനായി വ്യത്യസ്തങ്ങളായ നിരവധി പദ്ധതികളാണ് വനിതാക്ഷേമ വകുപ്പ് ആരംഭിച്ചിട്ടുള്ളത്. അതിൽ ഏറ്റവും ശ്രദ്ധേയമായ 'ശരണബാല്യം, അമ്മയും കുഞ്ഞും, ഷീ ലോഡ്ജ്, എന്റെ കൂട്' എന്നീ പദ്ധതികളെക്കുറിച്ച് ഇവിടെ പറഞ്ഞു. അതിൽ ഏറ്റവും പ്രധാനപ്പെട്ട പദ്ധതിയാണ് 'എന്റെ കൂട്'. രാത്രികാലങ്ങളിൽ സ്ത്രീകൾക്കും കുഞ്ഞുങ്ങൾക്കും സുരക്ഷിതമായ വാസസ്ഥലമെന്ന ലക്ഷ്യത്തോടെയാണ് ഈ പദ്ധതി തുടങ്ങിയിട്ടുള്ളത്. അതിന് പ്രത്യേക അഭിനന്ദനം അറിയിക്കുകയാണ്. പല തദ്ദേശസ്വയംഭരണ സ്ഥാപനങ്ങൾക്കും നഗരഹൃദയങ്ങളിൽ ഉപയോഗിക്കാതെ കിടക്കുന്ന കെട്ടിടങ്ങളുണ്ട്. ആലപ്പുഴ ജില്ലാ പഞ്ചായത്തിന്റെ നഗരഹൃദയത്തിൽ കഴിഞ്ഞ മൂന്ന് വർഷക്കാലമായി 4200-ഉം 4800-ഉം സ്ക്വയർഫീറ്റ് വീതമുള്ള രണ്ട് കെട്ടിടങ്ങൾ അടച്ചിട്ടു നിലയിലാണ്. അങ്ങനെയുള്ള സ്ഥാപനങ്ങൾക്ക് അധികം പണച്ചെലവില്ലാതെ 'എന്റെ കൂട്' പദ്ധതി നടപ്പാക്കാനുള്ള

നിർദ്ദേശം വകുപ്പിൽനിന്ന് നൽകുമോ?

ശ്രീമതി കെ. കെ. ശൈലജ ടീച്ചർ: സർ, എല്ലാ പ്രധാനപ്പെട്ട

നഗരങ്ങളിലും 'എന്റെ കൂട് പദ്ധതി' ആരംഭിക്കണമെന്നാണ് ആഗ്രഹിക്കുന്നത്. അതിനുള്ള സ്ഥലം തെരഞ്ഞെടുക്കുന്ന സമയത്ത് ചില കാര്യങ്ങളൊക്കെ നോക്കേണ്ടതായിട്ടുണ്ട്. സുരക്ഷിതത്വം ഒരു പ്രധാന ഘടകമാണ്. ധാരാളം ജീവനക്കാരെ ഇതിനായി നിയോഗിക്കാൻ സാധിക്കില്ല. തമ്പാനൂർ കെ.എസ്.ആർ.ടി.സി. ബസ് സ്റ്റാൻഡിനോടനുബന്ധിച്ചുള്ള കെട്ടിടത്തിൽ ഈ പദ്ധതി ആരംഭിച്ചതുകൊണ്ട് സുരക്ഷയൊരുക്കാൻ വളരെ എളുപ്പമാണ്. അതുപോലെ സുരക്ഷയൊരുക്കാൻ സൗകര്യപ്രദമായ സ്ഥലമാണ് കണ്ടെത്തേണ്ടത്. ഏതായാലും ബഹുമാനപ്പെട്ട അംഗം പറഞ്ഞ സ്ഥലം സൗകര്യപ്രദമാണെങ്കിൽ അവിടെ 'എന്റെ കൂട് പദ്ധതി' ആരംഭിക്കുന്ന കാര്യം പരിശോധിക്കാം.

ശ്രീ. ഒ. ആർ. കേളു: സർ, ഈ ഗവൺമെന്റ് അധികാരത്തിൽ

വന്നതിനുശേഷം വനിതകൾക്കും കുട്ടികൾക്കും പ്രത്യേകമായി ഒരു വകുപ്പ് രൂപീകരിച്ച് പ്രവർത്തിക്കുന്നത് വളരെ അഭിനന്ദനാർഹമായ കാര്യമാണ്.

അട്ടപ്പാടി, വയനാട്, ഇടുക്കി പോലെയുള്ള ജില്ലകളിലെ പട്ടികവർഗ്ഗ വിഭാഗത്തിൽപ്പെട്ട ഗർഭിണികൾ ആശുപത്രികളിൽ പോകാൻ കൂട്ടാക്കുന്നില്ല.

അത്തരം കാര്യങ്ങൾ പ്രോത്സാഹിപ്പിക്കുന്നതിന് കൗൺസിലിംഗ് ഉൾപ്പെടെയുള്ള കാര്യങ്ങൾ കൊണ്ടുവരാൻ സാധിക്കുമോ?

ശ്രീമതി കെ. കെ. ശൈലജ ടീച്ചർ: സർ, വനിതാ ശിശുവികസന

വകുപ്പും ആരോഗ്യ വകുപ്പും ചേർന്ന് ഒരു പദ്ധതി ഇപ്പോൾത്തന്നെ തുടങ്ങിയിട്ടുണ്ട്. എസ്.ടി. വിഭാഗത്തിൽപ്പെട്ട ആളുകൾ പാർക്കുന്ന

പ്രദേശങ്ങളിൽനിന്നുതന്നെ ആശാ വർക്കർമാരെ തെരഞ്ഞെടുത്ത് അവർക്ക് പരിശീലനം നൽകി ഗർഭിണികളെ പരിചരിക്കുന്നതിനും

ആശുപത്രിയിലെത്തിക്കുന്നതിനും ആദിവാസി സ്ത്രീകളുടെ എല്ലാ ആരോഗ്യ-മാനസിക പ്രശ്നങ്ങൾ മനസ്സിലാക്കുന്നതിനും 'ഊരുമിത്രം ആശ' എന്ന

പദ്ധതി ആരംഭിച്ചിട്ടുണ്ട്. പൈലറ്റ് പ്രോജക്ടായി വയനാട് ജില്ലയിൽ തുടങ്ങിയ പദ്ധതി ഇപ്പോൾ കണ്ണൂർ ജില്ലയിലെ ആറളത്തും തുടങ്ങിയിട്ടുണ്ട്.

അതുപോലെ അട്ടപ്പാടിയിൽ ഇനി തുടങ്ങാൻ ആഗ്രഹിക്കുന്നുണ്ട്. പദ്ധതിയുടെ തുടക്കത്തിൽത്തന്നെ നല്ല പ്രതികരണമാണുണ്ടാകുന്നത്.

ആരോഗ്യ വകുപ്പുംകൂടി ബന്ധപ്പെട്ടുകൊണ്ടാണ് ഇക്കാര്യങ്ങൾ ചെയ്യുന്നത്.

ശ്രീ. തിരുവഞ്ചൂർ രാധാകൃഷ്ണൻ: സർ, സ്ത്രീ സംരക്ഷണം പോലെയാണ്

സ്ത്രീ സുരക്ഷിതത്വവും. കൊച്ചുകുട്ടികൾക്കെതിരെയുള്ള അതിക്രമങ്ങൾ തടയുന്നതിന് പോക്സോ നിയമമുണ്ട്. അതനുസരിച്ച് കുറേ കാര്യങ്ങളും നടക്കുന്നുണ്ട്. സ്ത്രീകൾക്കെതിരായിട്ടുള്ള അതിക്രമങ്ങളെക്കുറിച്ച് മാധ്യമങ്ങളിൽ ധാരാളം വാർത്തകൾ വരുന്നുണ്ട്. വിഷ്വൽ ചാനലുകളിലും ക്രൈം ന്യൂസിലുമെല്ലാം റിപ്പോർട്ട് ചെയ്യുന്ന കേസുകളിൽ മഹാഭൂരിപക്ഷവും സ്ത്രീകൾക്കെതിരെയുള്ള അതിക്രമങ്ങളാണ്. WIT (Woman Investigation Team) എന്ന പേരിൽ ഒരു ഇൻവെസ്റ്റിഗേഷൻ ടീമിനെ നേരത്തെ തീരുമാനിച്ചിരുന്നു. ഈ ഗവൺമെന്റ് വന്നതിനുശേഷം ആ ടീമിന്റെ പ്രവർത്തനം എങ്ങനെയാണ്? ഒരു കേസിലും ആ ടീമിനെ നിയോഗിച്ചതായി കാണുന്നില്ല. സ്ത്രീ ഉദ്യോഗസ്ഥരോടാണെങ്കിൽ പെൺകുട്ടികൾ അവരുടെ കാര്യങ്ങൾ സ്വാതന്ത്ര്യത്തോടെ ഇറന്നുപറയും. അങ്ങനെയൊരു നിലപാടുണ്ടായിരുന്നത് എന്തുകൊണ്ടാണ് നിർത്തിവെച്ചത്? അങ്ങേയ്ക്ക് നേരിട്ട് ഇക്കാര്യത്തിൽ തീരുമാനമെടുക്കാൻ കഴിയില്ലെങ്കിലും ബഹുമാനപ്പെട്ട മുഖ്യമന്ത്രിക്ക് ഇക്കാര്യത്തിൽ ഇടപെടാൻ സാധിക്കും. അതുകൊണ്ട് സ്ത്രീകൾക്കെതിരായ അതിക്രമങ്ങളെക്കുറിച്ച് അന്വേഷിക്കാൻ വുമൻ

ഇൻവെസ്റ്റിഗേഷൻ ടീം പോലെയുള്ള ഒരു സംവിധാനമുണ്ടാക്കുന്നതിന് തയ്യാറാകുമോ?

ശ്രീമതി കെ. കെ. ശൈലജ ടീച്ചർ: സർ, ഈ ഗവൺമെന്റ് വന്നതിനുശേഷം സ്ത്രീകളനുഭവിക്കുന്ന പ്രശ്നങ്ങൾക്ക് പെട്ടെന്ന് പരിഹാരം കാണുന്നതിനുവേണ്ടി 'മിത്ര 181' എന്ന ടോൾ ഫ്രീ നമ്പർ കൊടുത്തുകൊണ്ട് കഴിഞ്ഞ വർഷം ഒരു ഹെൽപ്പ് ലൈൻ ആരംഭിച്ചിട്ടുണ്ട്. അതുവഴി ലക്ഷക്കണക്കിന് കോളുകൾ ഇപ്പോൾത്തന്നെ വന്നുകഴിഞ്ഞു. അതിലൂടെ ലഭിക്കുന്ന വിവരങ്ങൾ നിർഭയ ഹോമിൽ എത്തിക്കേണ്ടത് അവിടെയും, പോലീസുമായി ബന്ധപ്പെട്ടതാണെങ്കിൽ അങ്ങനെയും വേറെ ഏതെങ്കിലും തരത്തിലുള്ള കൗൺസിലിംഗ് കൊടുക്കേണ്ടതാണെങ്കിൽ ആ രീതിയിലും പ്രശ്നങ്ങൾ വിശകലനം ചെയ്ത് ബന്ധപ്പെട്ട ഓരോ കേന്ദ്രത്തിലും കൊടുത്ത് പരിഹരിച്ചുകൊണ്ടിരിക്കുകയാണ്. അതുപോലെ നിർഭയ ഹോമിൽ താമസിക്കുന്ന കുട്ടികൾക്കുവേണ്ടി രണ്ടുമൂന്ന് പുതിയ പദ്ധതികൾ സർക്കാർ തുടങ്ങിയിട്ടുണ്ട്. അതിലൊന്ന് 'തേജോമയ' പദ്ധതിയാണ്. ഐ.എ.എസ്. എഴുതാനും എൽ.എൽ.ബി.-ക്ക് പോകാനും ആഗ്രഹിക്കുന്ന പ്രഗത്ഭരായ കുട്ടികൾക്ക് ഉന്നത വിദ്യാഭ്യാസം നൽകുന്നതിന് തേജോമയ ഹോമിലേയ്ക്ക്

മാറ്റിപ്പാർപ്പിച്ച് പ്രത്യേകം പരിശീലനം കൊടുത്ത് ഉന്നതരായിട്ടുള്ള ആളുകളെ സൃഷ്ടിക്കുന്ന തരത്തിലാണ് 'തേജോമയ പദ്ധതി' ആരംഭിച്ചിട്ടുള്ളത്. സമയക്കുറവുകൊണ്ട് മറ്റുള്ള പദ്ധതികളെക്കുറിച്ച് വിശദീകരിക്കുന്നില്ല. പോലീസിന്റെ കാര്യത്തിൽ ബഹുമാനപ്പെട്ട മുഖ്യമന്ത്രി പ്രത്യേക ശ്രദ്ധ ചെലുത്തുന്നുണ്ട്. പോലീസിൽ വനിതാ ബറ്റാലിയൻ തുടങ്ങിയിട്ടുണ്ട്. സ്ത്രീകൾക്കെതിരെ നടക്കുന്ന അതിക്രമങ്ങളിൽ വളരെ പെട്ടെന്നുതന്നെ കുറ്റവാളികളെ അറസ്റ്റുചെയ്യുന്ന രീതിയിൽ പോലീസിന്റെ ഇൻവെസ്റ്റിഗേഷൻ ശക്തിപ്പെട്ടിട്ടുണ്ടെന്നാണ് ഞങ്ങളുടെ അഭിപ്രായം. അതുകൊണ്ടുതന്നെ വനിതാ ശിശുവികസന വകുപ്പിന് ആശ്വാസമുണ്ട്. കുറ്റകൃത്യങ്ങളില്ലാതായിട്ടുണ്ടെന്ന് പറയുന്നില്ല. ഇപ്പോഴും കുറ്റകൃത്യങ്ങൾ നടക്കുന്നുണ്ടെങ്കിലും വളരെ പെട്ടെന്നുതന്നെ ആക്ഷനെടുക്കുന്നതിനും അതിന്റെ ഭാഗമായി ഇത്തരം കുറ്റകൃത്യങ്ങൾക്ക് അല്പം ശമനമുണ്ടായിട്ടുണ്ടെന്നുള്ള തോന്നലാണ് കേരളത്തിനുമായിട്ടുള്ളത്.

ശ്രീ. ചിറ്റയം ഗോപകുമാർ: സർ, മാതൃ-ശിശു സംരക്ഷണവുമായി ബന്ധപ്പെട്ട് പഞ്ചായത്തുകളിൽ നല്ല പ്രവർത്തനം നടത്തുന്നവരാണ് ആശാ വർക്കർമാർ. ഈ ഗവൺമെന്റ് വന്നതിനുശേഷമാണ് അവരുടെ

ഓണറേറിയം നാമമാത്രമായിട്ടെങ്കിലും വർദ്ധിപ്പിച്ചത്. ഇപ്പോൾ കേന്ദ്രഗവൺമെന്റ് കുറേയേറെ നിർദ്ദേശങ്ങളടങ്ങിയ പുതിയ സർക്കുലർ ഇറക്കിയതിനാൽ ആ നിർദ്ദേശങ്ങളുടെ അടിസ്ഥാനത്തിൽ അവർക്ക് ജോലി ചെയ്യുന്നതിന് ചില തടസ്സങ്ങൾ നിലനിൽക്കുന്നുണ്ട്. അവർ ചെയ്യുന്ന ജോലിക്കനുസരിച്ചുള്ള ഓണറേറിയം ഇപ്പോഴും ലഭ്യമാകുന്നില്ല. ആശാ വർക്കർമാരെ ലാസ്റ്റ് ഗ്രേഡ് ജീവനക്കാരായി കരുതി അവരെ പരമാവധി സഹായിക്കാൻ കഴിയത്തക്കനിലയിൽ അവരുടെ ഓണറേറിയം വർദ്ധിപ്പിക്കുന്നതിനാവശ്യമായ നടപടി സ്വീകരിക്കുമോ?

ശ്രീമതി കെ. കെ. ശൈലജ ടീച്ചർ: സർ, ആശാ വർക്കർമാർക്ക് നാമമാത്രമായ വർദ്ധനവാണുണ്ടായതെന്ന് പറയുന്നത് ശരിയല്ല. അവർക്ക് ജീവിക്കാനാവശ്യമായ വരുമാനമുണ്ടാക്കി കൊടുക്കുന്ന രീതിയിൽ വർദ്ധനവുണ്ടായില്ലെന്നുള്ളത് ശരിയാണ്. അവർക്ക് 1000 രൂപയായിരുന്നു ഓണറേറിയമായി പ്രഖ്യാപിച്ചിരുന്നത്. പലപ്പോഴും അത് കിട്ടാറില്ല. കാരണം ഉത്തരേന്ത്യൻ മാനദണ്ഡമനുസരിച്ചായിരുന്നു ഇൻസെന്റീവ് കൊടുത്തിരുന്നത്. ഒരു ഗർഭിണിയായ സ്ത്രീയെ ആശുപത്രിയിലെത്തിച്ചാൽ 100 രൂപയാണ്. കേരളത്തെ സംബന്ധിച്ച് ഗർഭിണികളെ ആശാ

വർക്കർമാർ ആശുപത്രിയിലെത്തിക്കേണ്ട കാര്യമില്ല. അതുകൊണ്ട് അവർക്ക്
 ആ പണം കിട്ടാനും വഴിയില്ല. അതുകൊണ്ട് അങ്ങനെയുള്ള
 മാനദണ്ഡങ്ങളൊക്കെ മാറ്റി ഓണറേറിയത്തിൽ പ്രകടമായ
 വർദ്ധനവാണുണ്ടാക്കിയത്. ആശാ വർക്കർമാർക്ക് 1000 രൂപ ഓണറേറിയം
 ലഭിച്ചുകൊണ്ടിരുന്നത് 4000 രൂപയാക്കി വർദ്ധിപ്പിച്ചു. രണ്ട്
 വർഷത്തിനിടയിൽ അതൊരു നാമമാത്രമായ വർദ്ധനവാണെന്ന്
 തോന്നുന്നില്ല. ഇൻസെന്റീവിന്റെ കാര്യത്തിൽ കേരളത്തിന്റെ
 സാഹചര്യത്തിനനുസരിച്ച് ആശാ വർക്കർമാർ ചെയ്യേണ്ട ഡ്യൂട്ടിയിൽ
 വ്യക്തമായ രൂപരേഖ തയ്യാറാക്കാനുള്ള തീരുമാനമെടുക്കുകയും നന്നായി
 വർക്ക് ചെയ്യുന്ന ആശാ വർക്കർമാർക്ക് 6000-നും 7000-നുമിടയിൽ
 ഇൻസെന്റീവ് കിട്ടാൻ സാധ്യതയുള്ള രീതിയിലാക്കിയിട്ടുണ്ട്. ഇൻസെന്റീവ്
 എല്ലാവർക്കും ഒരുപോലെ ലഭിക്കുന്നത്. അതുകൊണ്ട് ഒരുപോലെ
 ലഭിക്കുന്നുണ്ടെന്ന് പറയാൻ സാധിക്കില്ല. ഈ മാനദണ്ഡമനുസരിച്ച്
 നന്നായി വർക്ക് ചെയ്യുന്ന ആളുകൾക്ക് 6000 രൂപയ്ക്കു മുകളിൽ ഇൻസെന്റീവ്
 ലഭിക്കാൻ സാധിക്കുന്ന രീതി ഇപ്പോൾ വന്നിട്ടുണ്ട്. ആശാ വർക്കർമാരെ
 പരിശീലിപ്പിച്ച് ആരോഗ്യ വകുപ്പിന്റെ ഭാഗമാക്കി നിർത്തി അവരുടെ

പ്രവൃത്തിയിൽ കുറേക്കൂടി നല്ല മാനദണ്ഡമുണ്ടാക്കിക്കൊണ്ട് മുന്നോട്ടുപോകാനാണ് തീരുമാനിക്കുന്നത്.

പ്രൊഫ. ആബിദ് ഹുസൈൻ തങ്ങൾ: സർ, ശിശുക്ഷേമ

വികസനവുമായി ബന്ധപ്പെട്ടാണ് അങ്ങ് സൂചിപ്പിച്ചുകൊണ്ടിരിക്കുന്നത്.

നമ്മുടെ നാട്ടിലെ ജെ.ജെ.ആക്ട് പ്രകാരം ചൈൽഡ് വെൽഫെയർ

കമ്മിറ്റികൾ നിലവിലുണ്ട്. പക്ഷേ ഇപ്പോൾ ആ കമ്മിറ്റികളുടെ കാലാവധി

അവസാനിച്ചിരിക്കുകയാണ്. ക്വാസി ജുഡീഷ്യൽ ഏജൻസിയായ്

കുട്ടികളുമായി ബന്ധപ്പെട്ട മുഴുവൻ കാര്യങ്ങളെക്കുറിച്ചും പരിശോധിക്കുകയും

കേൾക്കുകയുമൊക്കെ ചെയ്യുന്നത്. അതിന്റെ കൃത്യമായ രൂപത്തിലല്ല ഇന്ന്

നടന്നുകൊണ്ടിരിക്കുന്നത്. അത് പെട്ടെന്നുണ്ടാക്കുകയും

കുട്ടികൾക്കാവശ്യമായ പ്രയാസങ്ങൾ പരിഹരിക്കുവാനുള്ള നടപടികൾ

സ്വീകരിക്കുകയും ചെയ്യുവാൻ കഴിയുമോ? അതോടൊപ്പം പോക്സോ

കോടതികൾ ഇന്ന് നിലവിലില്ല. 5 വയസ്സാകുന്ന ഒരു കുട്ടി പീഡനം

ഏൽക്കേണ്ടിവരുമ്പോൾ, ഇന്നത്തെ ജുഡീഷ്യൽ സംവിധാനം അനുസരിച്ച്

അഞ്ചോ ആറോ വർഷം കഴിഞ്ഞാ അല്ലെങ്കിൽ വീണ്ടും കഴിഞ്ഞാ ആണ്

ആ കുട്ടികൾ കോടതിയുടെ മുമ്പാകെ എത്തുന്നത്. അതുകൊണ്ട് കുട്ടികളിൽ

വല്ലാത്ത ഒരു സൈക്ലോജിക്കൽ ഡിസാസ്റ്റിങ്ങ് നടക്കുകയാണ്. അത് പരിഹരിക്കാൻ അവശ്യമായ പോക്ടോ കോടതികൾ എല്ലാ ജില്ലാതലങ്ങളിലും നിർമ്മിക്കുവാൻ കഴിയുമോയെന്ന് കൂടി പരിശോധിക്കാമോ?

ശ്രീമതി കെ. കെ. ശൈലജ ടീച്ചർ: സർ, സി.ഡബ്ല്യൂ.സി.യുടെ

കാര്യത്തിൽ ബഹുമാനപ്പെട്ട മെമ്പർ പറഞ്ഞത് ശരിയാണ്. ജില്ലാതലത്തിൽ സി.ഡബ്ല്യൂ.സി. രൂപീകരിക്കാൻ പ്രയാസമുണ്ടായിരുന്നു. കാരണം കോടതിയിൽ കേസ് നിലനിന്നിരുന്നു. ഇപ്പോൾ ആ കേസുകളെല്ലാംതന്നെ കോടതികളിൽ നിന്നും ഒഴിവാക്കിയിട്ടുണ്ട്. സി.ഡബ്ല്യൂ.സി. രൂപീകരിക്കുന്നതിന് ആവശ്യമായിട്ടുള്ള സെർജൻ സെലക്ട് കമ്മിറ്റി രൂപീകരിക്കുന്നതിനുവേണ്ടി അതിന്റെ ചെയർമാനായി ജസ്റ്റീസ് ശ്രീ. കെ. മോഹനെ നിശ്ചയിച്ചിട്ടുണ്ട്. ഇപ്പോൾ അതിന്റെ പ്രവർത്തനം ആരംഭിച്ചിരിക്കുകയാണ്. വളരെപ്പെട്ടെന്നുതന്നെ സി.ഡബ്ല്യൂ.സി.കൾ രൂപീകരിക്കുവാൻ സാധിക്കും. അവ വന്നുകഴിഞ്ഞാൽ ഈ പ്രവർത്തനങ്ങൾക്ക് നല്ല ഫലമുണ്ടാകും. ഇപ്പോൾ ബാലാവകാശ കമ്മീഷന്റെ നേതൃത്വത്തിൽ വളരെ നല്ല പ്രവർത്തനങ്ങൾ നടത്തിയിട്ടുണ്ട്. പുതിയ ബാലാവകാശ കമ്മീഷൻ

വന്നതിന് ശേഷം വളരെ നല്ല നീക്കങ്ങളാണ് നടത്തിക്കൊണ്ടിരിക്കുന്നത്.

പോക്ലോ കോടതികളുടെ കാര്യം ശരിയാണ്. നമുക്ക് അത്യന്താധുനികമായിട്ടുള്ള പോക്ലോ കോടതികൾ ജില്ലകളിൽ രൂപീകരിക്കേണ്ടതായിട്ടുണ്ട്. ഈ ഗവൺമെന്റ് എറണാകുളം ജില്ലയിൽ ഒരു ആധുനിക ലോകോത്തര നിലവാരത്തിലുള്ള പോക്ലോ കോടതി നിർമ്മിക്കുവാനായിട്ടുള്ള മാസ്റ്റർ പ്ലാൻ തയ്യാറാക്കിക്കൊണ്ടിരിക്കുകയാണ്. അവിടെ കുട്ടികളെ തെളിവെടുക്കുന്നതെല്ലാം ശാസ്ത്രീയമായ രീതിയിൽ ആയിരിക്കണം. അതിന്റെ മാസ്റ്റർ പ്ലാൻ ഏകദേശം തയ്യാറായിട്ടുണ്ട്. അത് അടിയന്തരമായി തുടങ്ങാൻ ആവശ്യമായ മറ്റ് സംഗതികൾ കിട്ടുവാനുണ്ട്. അതിന്റെ നടപടി ക്രമങ്ങളിലേയ്ക്ക് നീങ്ങുകയാണ്. അത് ഇന്റർ നാഷണൽ ലെവലിലുള്ള ഒരു കുട്ടികളുടെ കോടതി ആയിരിക്കണമെന്നാണ് കരുതുന്നത്. അതിന്റെ നടപടി ക്രമങ്ങൾ നടന്നുകൊണ്ടിരിക്കുകയാണ്.

ശ്രീ. മുരളി പെരുമ്പള്ളി: സർ, ഇപ്പോൾ നടന്നുവരുന്ന പ്രക്ഷോഭ

സമരങ്ങളിൽ കുട്ടികളെ കവചമാക്കുന്ന ഒരു പുതിയ തന്ത്രം ഉയർന്നുവന്നിരിക്കുകയാണ്. ശബരിമല സമരത്തിൽ നമ്മളത് കാണുകയുണ്ടായി. കുട്ടികൾക്കു നേരെയുള്ള ഇത്തരം പ്രവർത്തനങ്ങളിൽ

ഏർപ്പെടുന്നവർക്കെതിരെ കർശന നടപടികൾ എടുക്കുന്നതിനായി എന്തെങ്കിലും നടപടി സ്വീകരിക്കുവാൻ ഉദ്ദേശിക്കുന്നുണ്ടോ?

ശ്രീമതി കെ. കെ. ശൈലജ ടീച്ചർ: സർ, തീർച്ചയായിട്ടും ജെ.ജെ.

ആക്ടും ബാലാവകാശ നിയമങ്ങളുമെല്ലാം സ്ഥാപിക്കുന്നത് കുട്ടികളെ ഇതുപോലുള്ള കാര്യങ്ങൾക്ക് പ്രദർശിപ്പിക്കുകയോ അല്ലെങ്കിൽ അവരെ ബുദ്ധിമുട്ടിക്കുകയോ ചെയ്യരുതെന്നാണ്. പക്ഷേ, ഭക്തിയുടെ കാര്യം വരുമ്പോൾ ഇതെല്ലാം ആളുകൾ മറ്റ് രീതിയിലാണല്ലോ പ്രചരിപ്പിക്കുന്നത്. ശബരിമലയിൽ ഭക്തി പ്രകടിപ്പിക്കുവാൻ പോകുകയാണെന്ന് പറഞ്ഞാൽ.... ചിലപ്പോൾ ഇത്തരത്തിലുള്ള ബുദ്ധിമുട്ടുകൾ കുട്ടികൾക്ക് ഉണ്ടാകുന്നത് തന്നെ. രക്ഷിതാക്കളുടെ കൂടെ പ്രാർത്ഥിക്കാൻ വരുന്നതിൽ വിരോധമില്ല. കുട്ടികളെ കവചമാക്കുന്ന രീതി വന്നാൽ അത് ശരിക്കും കണ്ട് അതിനനുസരിച്ച് നടപടിയെടുക്കേണ്ടതായി തന്നെ വരും. പക്ഷേ ഭക്തരായി വരുന്ന കുട്ടികൾ അവരുടെ രക്ഷിതാക്കളുടെ കൂടെ വരുന്നതാണ്. നേരത്തെ ഞാൻ പറഞ്ഞ 'ശരണബാല്യം' പദ്ധതി യഥാർത്ഥത്തിൽ ശബരിമല പരിസരത്ത് കണ്ട് ചില ബുദ്ധിമുട്ടുകൾ മനസ്സിലാക്കി ഞങ്ങൾ തുടങ്ങിയതാണ്. അതായത് കുട്ടികളെ മറ്റ് സംസ്ഥാനത്ത് നിന്നും കൊണ്ടുവന്ന് മാലയും വളകളുംമൊക്കെ

വിൽക്കുന്നതിന് നടത്തിക്കുക; അവർ വൈകുന്നേരം വരെ നടന്ന് ഇതെല്ലാം വിൽക്കുക; എന്നിട്ട് ഏതെങ്കിലും ഒരു ടെന്റിൽ പ്രായമുള്ള ആളുകളോടൊപ്പം തന്നെ കഴിയുക. ചിലപ്പോൾ അവർ ബന്ധുക്കളൊന്നും ആയിരിക്കില്ല. കുട്ടികൾ പലതരത്തിലുമുള്ള പീഡനത്തിന് വിധേയരാകുകയാണ്. 'ശരണബാല്യം' പദ്ധതി പത്തനംതിട്ട ജില്ലയിലാണ് ആദ്യം പ്രഖ്യാപിച്ചത്. ആദ്യവർഷം തന്നെ 35 കുട്ടികളെ അപകടകരമായ സാഹചര്യത്തിൽ നിന്ന് മോചിപ്പിക്കുവാൻ സാധിച്ചു. അപ്പോൾ കുട്ടികളെ ഏത് കാര്യത്തിനായാലും ഷീൽഡ് ആക്കിക്കൊണ്ടുള്ള പ്രവർത്തനങ്ങൾ നടത്തുവാൻ സാധിക്കില്ല.

ശ്രീ. അനൂപ് ജേക്കബ്: സർ, ഇവിടെ കുട്ടികൾക്ക് നേരെ നടക്കുന്ന ലൈംഗികാതിക്രമങ്ങൾ വർദ്ധിച്ചുവരികയാണ്. ഇതിനോടൊപ്പം തന്നെ കുട്ടികളെ കരുവാക്കിക്കൊണ്ട് ധാരാളം അശ്ലീല സൈറ്റുകൾ നിലവിലുണ്ട്. അത് നിരോധിക്കുമെന്ന് കേന്ദ്രസർക്കാർ ആവർത്തിച്ച് പറയുന്നുണ്ടെങ്കിലും നടപടികളുണ്ടാകുന്നില്ല. ഇത് സംബന്ധിച്ച് സംസ്ഥാന ഗവൺമെന്റ് ഏതെങ്കിലും നടപടികൾ സ്വീകരിച്ചിട്ടുണ്ടോ; ഒപ്പം തന്നെ മിനിസ്റ്റർ ഇവിടെ സൂചിപ്പിച്ചതുപോലെ സ്ത്രീകൾക്കും കുട്ടികൾക്കും നേരെ നടക്കുന്ന അതിക്രമങ്ങളിൽ അറസ്റ്റ് നടക്കുന്നുണ്ടാകാം; പക്ഷേ, നിയമനടപടികൾ

അനന്തമായി നീണ്ടുപോകുകയാണ്. ഇത് വേഗത്തിലാക്കുവാൻ എന്താണ് ഗവൺമെന്റ് ചെയ്യുവാൻ ഉദ്ദേശിക്കുന്നത്?

ശ്രീമതി കെ. കെ. ശൈലജ ടീച്ചർ: സർ, ആഭ്യന്തരവകുപ്പ് ഇതിൽ നല്ല ശ്രദ്ധ ചെലുത്തുന്നുണ്ട്. കേസിന്റെ ഇൻവെസ്റ്റിഗേഷൻ വേഗത്തിലാക്കുന്നതിനും കോടതിയിൽ റിപ്പോർട്ട് സമർപ്പിക്കുന്നതിനും കാലതാമസമുണ്ടാകരുതെന്ന് ബഹുമാനപ്പെട്ട മുഖ്യമന്ത്രിയുടെതന്നെ നിർദ്ദേശമുണ്ട്. ആ രീതിയിൽ കാര്യങ്ങൾ കുറേകൂടി വേഗത്തിലായിട്ടുണ്ടെന്ന് തന്നെയാണ് കാണുവാൻ സാധിക്കുന്നത്. ബഹുമാനപ്പെട്ട മെമ്പർ പറഞ്ഞ അശ്ലീല സൈറ്റുകളുടെ കാര്യം വലിയ പ്രശ്നം തന്നെയാണ്. കുട്ടികളെ ഉപയോഗപ്പെടുത്തിക്കൊണ്ടുള്ള പോൺ സൈറ്റുകൾ ധാരാളമായി വരുന്നു. പക്ഷേ ഇപ്പോൾ അതിനും ഒരു ശക്തമായ നടപടി.... ഞങ്ങൾ ചെയ്യുന്നത് ഞങ്ങളുടെ ശ്രദ്ധയിൽ വരുന്ന ഇത്തരം കാര്യങ്ങൾ, സൈബർ വകുപ്പിന്റെ കൂടി ചുമതല ചൂണ്ടിക്കാണിച്ചുകൊണ്ട് സൈബർ സെൽ ഇടപെടുന്നുണ്ട്. ആ രീതിയിൽ പോലീസ് ഡിപ്പാർട്ടുമെന്റ് ഈ കാര്യത്തിൽ ഇപ്പോൾ ശക്തമായി ഇടപെടുന്നുണ്ട്.

ശ്രീ. മുഹമ്മദ് മുഹസിൻ പി.: പൊതു സ്ഥലങ്ങളിൽ ടോയിലറ്റ്

ഇല്ലാത്തത് നാട്ടിലെ സ്ത്രീകളും പെൺകുട്ടികളും അനുഭവിക്കുന്ന ഏറ്റവും വലിയൊരു പ്രശ്നമാണ്. പ്രത്യേകിച്ച് നമ്മുടെ സ്ത്രീകൾ നേരം വെളുത്ത് ജോലിക്കോ അല്ലെങ്കിൽ മറ്റ് ആവശ്യങ്ങൾക്കോ പോയിക്കഴിഞ്ഞാൽ വൈകുന്നേരം വരെ പലപ്പോഴും ഇത് ഹോൾഡ് ചെയ്ത് പിടിക്കേണ്ട ഒരു സാഹചര്യമുണ്ട്. അതുകൊണ്ടുതന്നെ യൂറിനറി പ്രോബ്ലങ്ങളും കിഡ്നി പ്രോബ്ലങ്ങളും നിരവധിയായി വരുന്നുണ്ട്. പീരിഡ്സ് സമയത്ത് ഹൈജീനിക്കായിട്ട് കാര്യങ്ങൾ ചെയ്യുവാൻ പറ്റുന്നൊരു സാഹചര്യം പോലുമില്ല. അതുകൊണ്ട് പബ്ലിക് ടോയ്ലറ്റ് എൻഷ്യർ ചെയ്യുവാൻ പറ്റുന്ന തരത്തിലുള്ള എന്തെങ്കിലും പോളിസിയിലോ പ്രോഗ്രാമിലോ ഉണ്ടാകുമോ?

മി. സ്പീക്കർ: ഈ ചോദ്യവുമായി ബന്ധപ്പെട്ട ബില്ലാണിന്ന് ഇവിടെ വരുന്നത്. ശ്രീമതി സാരാ ജോസഫിന്റെ പ്രസിദ്ധമായ കഥയാണ്.

ശ്രീമതി കെ. കെ. ശൈലജ ടീച്ചർ: സർ, വനിത ശിശു വികസന വകുപ്പിന്റെ ഭാഗമായി വനിത വികസന കോർപ്പറേഷൻ ഷീ ടോയ്ലറ്റ് നിർമ്മിച്ച് നൽകുന്നുണ്ട്. പൊതുസ്ഥലത്തും സ്കൂളുകളിലുമെല്ലാം തന്നെ ഷീ ടോയ്ലറ്റ് കൊടുക്കുന്നുണ്ട്. അതിന്റെ മെയിന്റനൻസ് ഒരു പ്രധാന പ്രശ്നമാണ്. ഇത് നോക്കിനടത്തുവാനും വൃത്തിയാക്കുവാനും, പൊതുവെ അത്

ഓട്ടോമാറ്റിക്കായി വൃത്തിയാകുമെങ്കിലും അത് ഇടയ്ക്കിടെ ശ്രദ്ധിച്ച് ഹൈജീനിക്കാക്കിയില്ലെങ്കിൽ പ്രശ്നം വരും. അതിന് തദ്ദേശ സ്വയംഭരണ വകുപ്പിന്റെ വലിയ പങ്കാളിത്തം ആവശ്യമാണ്. ചിലയിടങ്ങളിൽ തദ്ദേശ സ്വയംഭരണ വകുപ്പ് ഇടപെട്ടുകൊണ്ട് നഗരങ്ങളിലും മറ്റും ഇത്തരത്തിലുള്ള പബ്ലിക് ടോയ്ലറ്റ് സ്ത്രീകൾക്ക് പ്രത്യേകിച്ച് നിർമ്മിക്കുന്നുണ്ട്. അതൊരു വലിയ വിഷയമായി തന്നെ എടുക്കേണ്ടതാണ്. വിവിധ വകുപ്പുകളുടെ സംയോജനത്തോടുകൂടി പബ്ലിക് ടോയ്ലറ്റുകൾ ഫലപ്രദമായി നിർമ്മിക്കുന്നതിന് നാം നടപടി സ്വീകരിച്ചേ മതിയാകൂ.

പൊതുവിതരണരംഗം കാര്യക്ഷമമാക്കുന്നതിന് നടപടി

2(*152) ശ്രീമതി സി. കെ. ആശ:

ശ്രീ. മുല്ലക്കര രതാകരൻ:

ശ്രീ. ഇ. കെ. വിജയൻ:

ശ്രീ. ഇ. ടി. ടൈസൺ മാസ്റ്റർ: താഴെ കാണുന്ന ചോദ്യങ്ങൾക്ക്

ഭക്ഷ്യവും സിവിൽ സപ്ലൈസും വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്തെ പൊതുവിതരണ രംഗം കാര്യക്ഷമമാക്കുന്നതിന്

സ്വീകരിക്കുന്ന നടപടികൾ വിശദമാക്കുമോ;

(ബി) പൊതുവിതരണരംഗം കാര്യക്ഷമമാക്കുന്നതിലേക്കായി

പുറപ്പെടുവിക്കുന്ന നിർദ്ദേശങ്ങൾ നടപ്പിൽ വരുത്തുന്നുണ്ടെന്ന് ഉറപ്പാക്കാൻ

കഴിയുന്നുണ്ടോ; വ്യക്തമാക്കുമോ;

(സി) ഇത്തരം നിർദ്ദേശങ്ങൾ നടപ്പിൽ വരുത്തുമ്പോഴുണ്ടാകാവുന്ന ന്യൂനതകൾ ചൂണ്ടിക്കാട്ടുന്നതിനും ആയത് പരിശോധിച്ച് ആവശ്യമായ നടപടി സ്വീകരിക്കുന്നതിനുമുള്ള സംവിധാനം കാര്യക്ഷമമാണോയെന്ന് അറിയിക്കുമോ;

(ഡി) നിർദ്ദേശങ്ങൾ നടപ്പാക്കുന്നതിൽ വീഴ്ച വരുത്തുന്ന ഉദ്യോഗസ്ഥരുടെ മേൽ നടപടി സ്വീകരിക്കാറുണ്ടോ; വ്യക്തമാക്കുമോ;

(ഇ) ഭക്ഷ്യ വകുപ്പിലെ എൻഫോഴ്സ്മെന്റ് വിഭാഗം കാര്യക്ഷമമായി പ്രവർത്തിക്കുന്നുണ്ടെന്ന് ഉറപ്പാക്കാൻ സ്വീകരിക്കുന്ന നടപടികൾ വിശദമാക്കുമോ?

ഭക്ഷ്യവും സിവിൽ സപ്ലൈസും വകുപ്പുമന്ത്രി (ശ്രീ. പി. തിലോത്തമൻ):

സർ,

(എ) ദേശീയ ഭക്ഷ്യ ഭദ്രതാ നിയമം, 2013 നടപ്പിലാക്കിയതുമായി ബന്ധപ്പെട്ട് പൊതുവിതരണം കാര്യക്ഷമമാക്കുന്നതിനായി അർഹരായ ഉപഭോക്താക്കളെ കണ്ടെത്തി, ആതറൈസ്ഡ് ഏജൻസി (സപ്ലൈകോ) മുഖേന സ്റ്റോക്ക് ഫുഡ് കോർപ്പറേഷൻ ഓഫ് ഇന്ത്യയിൽ നിന്ന് വിട്ടെടുത്ത്

വാതിൽപ്പടി വിതരണം നടന്നുവരുന്നു, ഇ-പോസ് സംവിധാനം ഏർപ്പെടുത്തി, പരാതി പരിഹാര സംവിധാനത്തിന് ജില്ലാതലത്തിൽ ഡി.ജി.ആർ.ഒ.മാരായി എ.ഡി.എം.മാരെ നിയമിച്ചു, സംസ്ഥാന ഭക്ഷ്യ കമ്മീഷനായി സംസ്ഥാന ഉപഭോക്തൃ തർക്ക പരിഹാര കമ്മീഷനെ നിയമിച്ചു. വിജിലൻസ് കമ്മിറ്റികൾ രൂപീകരിക്കാൻ നടപടി ആരംഭിച്ചു, ദേശീയ ഭക്ഷ്യഭദ്രതാ നിയമം, 2013-ലെ വകുപ്പ് 40 പ്രകാരം സംസ്ഥാന ഭക്ഷ്യ ഭദ്രതാ ചട്ടം, 2018 പ്രസിദ്ധീകരിച്ചു. പൊതുവിതരണം സോഷ്യൽ ഓഡിറ്റിന് വിധേയമാക്കി. തുടർച്ചയായ പുനരവലോകനം നടത്തുന്നതിന് കേരള സർവ്വകലാശാലയെ ചുമതലപ്പെടുത്തി. റേഷൻകാർഡ് സംബന്ധമായ അപേക്ഷകളെല്ലാം ഓൺലൈനായി സ്വീകരിച്ച് കാർഡ് വിതരണം നടന്നുവരുന്നു. ഭക്ഷ്യധാന്യം വിട്ടെടുത്ത് ഉപഭോക്താക്കൾക്ക് വിതരണം നടത്തുന്നതുവരെയുള്ള കാര്യങ്ങൾ ട്രാൻസ്പരൻസി പോർട്ടലിലൂടെ ലഭ്യമാക്കാനും നടപടികൾ സ്വീകരിച്ചിട്ടുണ്ട്.

ഭക്ഷ്യ കമ്മീഷൻ ചെയർമാനേയും അംഗങ്ങളെയും നിയമിക്കുന്നതിന് നടപടികൾ ആരംഭിച്ചു. മൊത്തത്തിൽ പൊതുവിതരണം കാര്യക്ഷമവും സുതാര്യവുമാക്കുന്നതിന് ഈ നടപടികൾ കൊണ്ട് കഴിയുന്നതാണ്.

(ബി&സി) ഉണ്ട്. ദേശീയ ഭക്ഷ്യഭദ്രതാ നിയമം, 2013 സമ്പൂർണ്ണമായി നടപ്പിൽ വന്നതോടുകൂടി പൊതുവിതരണ ശൃംഖല കൂടുതൽ സുതാര്യവും കാര്യക്ഷമവും ഫലപ്രദവുമായി മാറിയിട്ടുണ്ട്. വകുപ്പിലെ റേഷനിംഗ് ഇൻസ്പെക്ടർമാർ സിവിൽ സപ്ലൈസ് മാനുവൽ അനുസരിച്ച് അവരവരുടെ ഫർക്കയിലെ റേഷൻ കടകൾ കർശനമായി പരിശോധിക്കുകയും ആയത് താലൂക്ക് സപ്ലൈ ഓഫീസർമാർ സൂപ്പർ ചെക്ക് ചെയ്തുവരികയും ചെയ്യുന്നു. സിവിൽ സപ്ലൈസ് കമ്മീഷണറുടെ 07-01-2017-ലെ 1/17 സർക്കുലർ അനുസരിച്ച് റേഷനിംഗ് ഇൻസ്പെക്ടർമാർ പ്രതിവാരം 10 കാർഡുകളെങ്കിലും പരിശോധിച്ച് പരിശോധനയുടെ അടിസ്ഥാനത്തിൽ കാർഡുടമകൾക്ക് റേഷൻ സാധനങ്ങൾ കൃത്യമായി ലഭിക്കുന്നുണ്ടോ എന്നും റേഷൻ വ്യാപാരികളെങ്കിലും കൃത്യമായി സൂക്ഷിക്കുന്നുണ്ടോ എന്നും ഉറപ്പു വരുത്തുന്നതിനും വീഴ്ച വരുത്തുന്നവരുടെ പേരിൽ 1966-ലെ കേരളാ റേഷനിംഗ് ഓർഡർ, 1955-ലെ അവശ്യസാധന നിയമം എന്നിവ അനുസരിച്ച് കർശന നടപടികൾ സ്വീകരിച്ച് വരികയും ചെയ്യുന്നു.

റേഷൻ കടകളിൽ വിലവിവരപ്പട്ടിക ഉപഭോക്താക്കൾ കാണത്തക്ക വിധം പ്രദർശിപ്പിച്ചിട്ടുണ്ടോയെന്ന് പരിശോധനാ വേളയിൽ ഉദ്യോഗസ്ഥർ

ഉറപ്പു വരുത്തുകയും നിയമലംഘനം നടത്തുന്നവർക്കെതിരെ 1966-ലെ കേരള റേഷനിംഗ് ഓർഡർ പ്രകാരം നടപടികൾ സ്വീകരിക്കുകയും ചെയ്യുന്നു. ഇതിന് പുറമേ ഉപഭോക്താക്കളുടെ പ്രതിമാസ റേഷൻ വിഹിതം സംബന്ധിക്കുന്ന വിവരങ്ങൾ എസ്.എം.എസ് ആയി അറിയിക്കുകയും ചെയ്യുന്നു. എഫ്.സി.ഐ.യിൽ നിന്ന് ഭക്ഷ്യധാന്യങ്ങൾ വിട്ടെടുത്ത് ഉപഭോക്താക്കൾക്ക് നൽകുന്നതുവരെയുള്ള കാര്യങ്ങൾ ട്രാൻസ്പരൻസി പോർട്ടൽ വഴി ലഭ്യമാക്കുന്നതിനും വ്യവസ്ഥയുണ്ട്.

(ഡി) ഉണ്ട്. എൻ.എഫ്.എസ്.എ മേനംകുളം/മാവേലിക്കര തുടങ്ങിയ ഗോഡൗണുകളിലെ ഓഫീസർ ഇൻ ചാർജ്ജമാരെ അന്വേഷണ വിധേയമായി സർവ്വീസിൽനിന്നും സസ്പെൻഡ് ചെയ്തിട്ടുണ്ട്. സർക്കാർ തലത്തിലും വകുപ്പ് വിജിലൻസ് തലത്തിലും പരിശോധനകൾ നടത്തി നടപടികൾ സ്വീകരിച്ചുവരുന്നുണ്ട്.

(ഇ) ഭക്ഷ്യവകുപ്പിലെ എൻഫോഴ്സ്മെന്റ് വിഭാഗം കാര്യക്ഷമമായി പ്രവർത്തിക്കുന്നുണ്ട്. പൊതു വിതരണ വകുപ്പിൽ എൻഫോഴ്സ്മെന്റ് വിഭാഗം വളരെ ശക്തമാണ്. ഫർക്കയിൽ റേഷനിംഗ് ഇൻസ്പെക്ടർമാർ, താലൂക്കിൽ താലൂക്ക് സപ്ലൈ ഓഫീസർമാർ, ജില്ലയിൽ ജില്ലാ സപ്ലൈ ഓഫീസർമാർ,

രണ്ടു മേഖലകളിലായി ഡെപ്യൂട്ടി റേഷനിംഗ് കൺട്രോളർമാർ, സംസ്ഥാനത്ത് റേഷനിംഗ് കൺട്രോളർ എന്നിങ്ങനെയാണ് വകുപ്പിലെ പരിശോധനാ സംവിധാനത്തിന്റെ രീതി. കൂടാതെ ഓണം പോലുള്ള ഉത്സവ സമയങ്ങളിൽ സിവിൽ സപ്ലൈസ് കമ്മീഷണറേറ്റ് കേന്ദ്രീകരിച്ച് സ്പെഷ്യൽ പരിശോധനാ വിഭാഗങ്ങൾ രൂപീകരിച്ച് കൃത്യമായ പരിശോധനകൾ നടത്തുന്നുണ്ട്. ഇ-പോസ് മുഖാന്തിരം റേഷൻവിതരണം ആരംഭിച്ചപ്പോൾ ഓരോ മാസവും സംസ്ഥാനത്തെ എല്ലാ താലൂക്കുകളിലും ഓരോ റേഷൻകട വീതം തെരഞ്ഞെടുത്ത് ടി കടയിലെ കാർഡുകൾ നേരിൽക്കണ്ട് മൊഴി രേഖപ്പെടുത്തി ആയതിൻപ്രകാരം തുടർനടപടികൾ സ്വീകരിച്ച് വരുന്നുണ്ട്. ഇതിന്റെ ഫലമായി എട്ട് റേഷൻകടകളുടെ അംഗീകാരം കമ്മീഷണറേറ്റ് തലത്തിൽ താൽക്കാലികമായി റദ്ദ് ചെയ്തിട്ടുണ്ട്. ജില്ലകളിൽ 155 റേഷൻകടകളുടെ അംഗീകാരം താൽക്കാലികമായി റദ്ദ് ചെയ്ത് തുടർനടപടികൾ സ്വീകരിച്ച് വരുന്നു.

ജില്ല തിരിച്ചുള്ള വിവരം ഇതോടൊപ്പം ഉൾക്കൊള്ളിക്കുന്നു.

തിരുവനന്തപുരം	54
കൊല്ലം	31
പത്തനംതിട്ട	8

ആലപ്പുഴ	8
കോട്ടയം	7
ഇടുക്കി	3
എറണാകുളം	7
തൃശ്ശൂർ	2
പാലക്കാട്	8
മലപ്പുറം	11
കോഴിക്കോട്	14
വയനാട്	0
കണ്ണൂർ	2
കാസർഗോഡ്	0

കൂടാതെ റേഷനിംഗ് ഇൻസ്പെക്ടർമാർ മുതൽ ഡെപ്യൂട്ടി കൺട്രോളർമാർ വരെയുള്ള ഉദ്യോഗസ്ഥരുടെ യാത്രാ ഡയറി കൃത്യമായി അവലോകനം ചെയ്ത് തുടർനടപടി സ്വീകരിക്കുന്നുണ്ട്.

ശ്രീമതി സി. കെ. ആശ: സർ, ഈ ഗവൺമന്റ് വന്നതിനുശേഷം അവശ്യസാധനങ്ങളുടെ വിലയിൽ വർദ്ധനവുണ്ടാകാതെ മികച്ച രീതിയിൽ കമ്പോളത്തിൽ ഇടപെടുന്നതിന് അങ്ങേയ്ക്ക് സാധിച്ചിട്ടുണ്ട്. അതിന് പ്രത്യേക അഭിനന്ദനങ്ങൾ അറിയിക്കുകയാണ്. എന്റെ ചോദ്യം, സിവിൽ സപ്ലൈസിനുവേണ്ടി ആട്ടു തയ്യാറാക്കുന്നതെങ്ങനെയെന്ന് ഒരു പരസ്യ

വീഡിയോ പുറത്തിറങ്ങിയിരുന്നു. ആ വീഡിയോ വന്നതിനുശേഷം ഈ ആട്ടയുടെ ഗുണനിലവാരത്തെപ്പറ്റി ഗുണഭോക്താക്കളിൽ നല്ലൊരു അവബോധം സൃഷ്ടിക്കുന്നതിന് സാധിച്ചിട്ടുണ്ട്. അതിനുശേഷം ആട്ടയ്ക്ക് നല്ല ഡിമാന്റാണുള്ളത്. എന്നാൽ ഡിമാന്റിനനുസരിച്ച് സപ്ലൈ ഇല്ലാത്ത കാര്യം അങ്ങയുടെ ശ്രദ്ധയിൽപ്പെട്ടിട്ടുണ്ടോ; എല്ലാവർക്കും ആവശ്യത്തിനനുസരിച്ച് ആട്ട ലഭ്യമാക്കുന്നതിന് എന്ത് നടപടികളാണ് സ്വീകരിച്ചിട്ടുള്ളത്?

ശ്രീ. പി. തിലോത്തമൻ: സർ, നോൺ പ്രയോറിറ്റി വിഭാഗത്തിലെ കാർഡുടമകൾക്ക് മാത്രമാണ് ആട്ട ഇപ്പോൾ വിതരണം ചെയ്യുവരുന്നത്. അവർക്കായി അലോട്ട് ചെയ്തിട്ടുള്ള ഗോതമ്പ് മാത്രമാണ് ഇപ്പോൾ ആട്ടയ്ക്കുവേണ്ടി നാം വിനിയോഗിക്കുന്നത്. ഈ നടപടികളിലൂടെ കൂടുതൽ ആവശ്യക്കാർ ഇപ്പോൾ മുന്നോട്ടു വരുന്നതുകൊണ്ട് വിതരണം ചെയ്യുന്ന ആട്ട തികയാതെ വരുന്നുണ്ട്. അതുകൂടി പരിഗണിച്ചുകൊണ്ട് ആട്ടയുടെ ഉല്പാദനം വർദ്ധിപ്പിക്കാനാവശ്യമായ കാര്യങ്ങളെക്കുറിച്ച് ആലോചിച്ചുവരുന്നു.

ശ്രീമതി സി. കെ. ആശ: സർ, ഭക്ഷ്യസുരക്ഷാ പദ്ധതി വിജയിപ്പിക്കുവാൻ നിർവ്വഹണ ഏജൻസിയായിട്ടുള്ള റേഷൻകടക്കാരുടെ സഹായം ആവശ്യമാണ്. അവരുടെ പ്രശ്നങ്ങൾ പരിഹരിക്കുന്നതിനുവേണ്ടി

സർക്കാർ സ്വീകരിച്ചിട്ടുള്ള നടപടികൾ എന്തൊക്കെയാണ്; അതിനെപ്പറ്റി വിശദീകരിക്കാമോ? അതോടൊപ്പംതന്നെ സിവിൽ സപ്ലൈസ് വഴി ഗൃഹോപകരണങ്ങൾ വിതരണം ചെയ്യുന്നതിനുള്ള സാധ്യതയുണ്ടോ; അതിനവേണ്ടിയുള്ള നടപടികൾ സ്വീകരിക്കുമോ?

ശ്രീ. പി. തിലോത്തമൻ: സർ, ഭക്ഷ്യഭദ്രതാ നിയമം നടപ്പിലാക്കി വന്ന സന്ദർഭത്തിൽ റേഷൻ വ്യാപാരികളുടെ പ്രശ്നം വളരെ ഗൗരവതരമായി അവർ ഉന്നയിക്കുകയുണ്ടായി. അവർക്ക് നേരത്തെ ലഭിച്ചുകൊണ്ടിരുന്ന വരുമാനത്തിൽ ഗണ്യമായ കുറവുണ്ടാകുന്നുവെന്നതാണ് ഉന്നയിച്ചുപോരുന്ന പ്രധാനപ്പെട്ട ഒരു വിഷയം. ആ വിഷയത്തെക്കുറിച്ച് ഗവൺമെന്റ് ഗൗരവത്തോടുകൂടി തന്നെ ആലോചിച്ചു. ബഹുമാന്യനായ മുഖ്യമന്ത്രിതന്നെ നേരിട്ട് പങ്കെടുത്ത് അവർക്കവേണ്ടി ഒരു പാക്കേജ് തയ്യാറാക്കാനുള്ള നടപടി സ്വീകരിച്ചു. ആ പാക്കേജ് നടപ്പിലാക്കിയപ്പോൾ അതിന് ചില പോരായ്മകളുമുണ്ടായി. അത് പിന്നീട് വിഷയമായി. ആ പോരായ്മ കൂടി പരിഹരിക്കാൻ പുതിയൊരു പാക്കേജിന് ഇപ്പോൾ അന്തിമ തീരുമാനമെടുത്ത് തയ്യാറാക്കി അത് അംഗീകരിച്ചിട്ടുണ്ട്. റേഷൻ വ്യാപാരികൾക്ക് മാന്യമായ ഒരു വേതനം ലഭിക്കത്തക്കവിധത്തിലുള്ള ഒരു

പാക്കേജിനാണ് ഇപ്പോൾ രൂപം കൊടുത്തിട്ടുള്ളത്. ആ വിഷയത്തിൽ വളരെ നല്ലൊരു പ്രതികരണമുണ്ടായി. നന്നായി മുന്നോട്ടുപോകുമെന്നാണ് പ്രതീക്ഷിക്കുന്നത്.

ശ്രീ. മുല്ലക്കര രത്താകരൻ: സർ, 2013-ൽ പ്രഖ്യാപിക്കപ്പെട്ട ഭക്ഷ്യഭദ്രതാ

നിയമം നടപ്പാക്കാനുള്ള ഭാരം വന്നുചേർന്നത് ഇടതുപക്ഷ ജനാധിപത്യമുന്നണി ഗവൺമെന്റിനാണ്. എന്നിട്ടും ഇടതുപക്ഷ ജനാധിപത്യമുന്നണി ഗവൺമെന്റ് സാമൂഹ്യമായ ഉത്തരവാദിത്വം വളരെ സജീവമായി നടപ്പിലാക്കുകയും അത് വിജയകരമായി പൂർത്തീകരിക്കുകയും ചെയ്തിരിക്കുകയാണ്. അതിനെ അഭിനന്ദിക്കുകയാണ്. അതോടൊപ്പം റേഷൻ കാർഡ് സംവിധാനവും ഏതാണ്ട് സജീവമായി ശാസ്ത്രീയമായി നടപ്പിലാക്കുകയാണ്. ലൈഫ് പോലുള്ള പദ്ധതികൾ വരുമ്പോൾ ഒരു റേഷൻ കാർഡിന് ഒരു വീട് എന്ന സംവിധാനം വരുന്നുണ്ട്. താൽക്കാലിക റേഷൻകാർഡ് ചില വീടില്ലാത്തവർക്ക് കൂടിച്ചേർന്ന് നിൽക്കുന്നത് വിഭജിച്ചുകൊടുക്കാനുള്ള സംവിധാനമുണ്ടായിട്ടുണ്ട്. ചില സ്ഥലങ്ങളിലെങ്കിലും അത്തരം കാര്യങ്ങൾ നടപ്പിലാക്കുന്നതിനും റേഷൻ സിസ്റ്റവുമായി ബന്ധപ്പെട്ട ആനുകൂല്യങ്ങളും മറ്റുകാര്യങ്ങളും കാർഡുമായി

ബന്ധപ്പെട്ട് നിൽക്കുന്നതുകൊണ്ട് കാർഡില്ലാത്ത എല്ലാ കുടുംബങ്ങൾക്കും കാർഡ് കിട്ടുന്നതിനുള്ള ഒരു അദാലത്ത് പോലുള്ള സംവിധാനം ഒന്നോ രണ്ടോ ആഴ്ചകൊണ്ട് നടപ്പിലാക്കിത്തീർക്കാവുന്ന വിധം ഗവൺമെന്റിന്റെ ആലോചനയിലുണ്ടോ?

ശ്രീ. പി. തിലോത്തമൻ: സർ, റേഷൻകാർഡ് പുതുക്കി നൽകേണ്ടത് ഓരോ 5 വർഷം കൂടുമ്പോഴായിരുന്നു. എന്നാൽ കഴിഞ്ഞ ഗവൺമെന്റിന്റെ കാലത്ത് അങ്ങനെ ചെയ്തിട്ടില്ല. ഈ ഗവൺമെന്റ് വന്നതിനുശേഷമാണ് വർഷങ്ങൾക്കൊടുവിൽ പുതിയ റേഷൻകാർഡ് വിതരണം ആരംഭിച്ചത്. 80 ലക്ഷം റേഷൻകാർഡ് ആദ്യം വിതരണം ചെയ്തു. ബൈഫർക്കേറ്റ് ചെയ്ത് പുതിയ കുടുംബങ്ങളായി മാറിത്താമസിക്കുന്നവർക്കുള്ള റേഷൻകാർഡും കഴിഞ്ഞ നാലുവർഷമായി കൊടുക്കുന്നില്ലായിരുന്നു. ആ സാഹചര്യം കൂടി കണക്കിലെടുത്തുകൊണ്ട് നമ്മൾ അപേക്ഷ സ്വീകരിച്ചു. ഇതുവരെ 15,21,952 അപേക്ഷകൾ ലഭിച്ചു. അതിൽ 11,95,000 അപേക്ഷകളും പുതിയ റേഷൻ കാർഡിനുവേണ്ടിയുള്ളതായിരുന്നു. അതിൽ ഏതാണ്ട് ആറര ലക്ഷത്തോളം (45%) കാർഡുകൾ ഇപ്പോൾ വിതരണം ചെയ്തിട്ടുണ്ട്. ബാക്കി കാർഡുകളും വേഗത്തിൽ വിതരണം ചെയ്യാനുള്ള നടപടികൾ എടുത്തിട്ടുണ്ട്.

അതാത് താലൂക്കിൽത്തന്നെ റേഷൻകാർഡ് വിതരണം ചെയ്യാനുള്ള ആവശ്യമായ എല്ലാ ഒരുക്കങ്ങളും നടത്തിയിട്ടുണ്ട്. വേഗത്തിൽ ഈ അപേക്ഷകൾ പരിശോധിച്ച് തീർപ്പ് കല്പിക്കാനാകും. ഈ ഡിസംബർ മാസംകൊണ്ട് പരിപൂർണ്ണമായി റേഷൻകാർഡ് വിതരണം ചെയ്യണമെന്നാണ് ഞങ്ങൾ ഉദ്ദേശിച്ചിട്ടുള്ളത്. ലൈഫ് പദ്ധതിപോലുള്ള വിഷയങ്ങളുമായി ബന്ധപ്പെട്ട് റേഷൻ കാർഡ് വേണ്ടിവരുന്നവർക്ക് പ്രത്യേക പരിഗണന കൊടുത്ത് റേഷൻകാർഡ് കൊടുക്കാനും നടപടികൾ സ്വീകരിച്ചിട്ടുണ്ട്.

ശ്രീ. ഇ. കെ. വിജയൻ: സർ, അതിഭീകരമായ പ്രളയദുരന്തത്തെ തുടർന്ന് സൗജന്യറേഷൻ വിതരണം ചെയ്ത നടപടിയെ ഞാൻ അഭിനന്ദിക്കുകയാണ്. എന്നാൽ അന്ന് നൽകിയ ഭക്ഷ്യവസ്തുക്കളുടെ വില നൽകണമെന്ന് കേന്ദ്രസർക്കാർ ആവശ്യപ്പെട്ടിരിക്കുകയാണ്. ഈ കാര്യത്തിൽ യു.ഡി.എഫ്., ബി.ജെ.പി.യോടൊപ്പമാണോ എന്നുകൂടി ഞാൻ ഈ അവസരത്തിൽ ചോദിക്കുകയാണ്?

മി. സ്പീക്കർ: ഇതാണോ ചോദ്യം? അത് മന്ത്രി എങ്ങനെ പറയും?

ശ്രീ. ഇ. കെ. വിജയൻ: സർ, യു.ഡി.എഫ്.നോട് അല്ല ചോദിച്ചത്? ആ

കാര്യത്തിൽ യു.ഡി.എഫ് എന്തെങ്കിലും നിലപാട് ഗവൺമെന്റിനോട് സ്വീകരിച്ചിട്ടുണ്ടോയെന്നാണ്?

ശ്രീ. പി. തിലോത്തമൻ: സർ, നമുക്ക് കേന്ദ്രം പ്രളയകാലത്ത് അനുവദിച്ചത് 89,540 ടൺ അരിയും 12,000 കിലോ ലിറ്റർ മണ്ണെണ്ണയുമാണ്. ആ അരിക്ക് പ്രത്യേകമായ ഒരു വില, എം.എസ്.പി. ഡിറൈവ്ഡ് റേറ്റ് ഇടാക്കുമെന്നാണ് അതിന്റെ ഉത്തരവിൽ പറഞ്ഞിരിക്കുന്നത്. അതാണ് മുഖ്യമന്ത്രി വീണ്ടും പ്രധാനമന്ത്രിയെ നേരിട്ട് കാണുകയും സർവ്വകക്ഷി നിവേദകസംഘം ഉൾപ്പെടെയുള്ളവരോട് സംസാരിക്കുകയും കത്ത് കൊടുക്കുകയും ചെയ്തത്. എന്നാൽ ഒന്നിനും ഒരു പരിഹാരമുണ്ടായിട്ടില്ല. ആ ഉത്തരവ് അതുപോലെതന്നെ തുടരുകയാണ്.

ശ്രീ. ഇ. ടി. ടൈസൺ മാസ്റ്റർ: സർ, ഭക്ഷ്യസുരക്ഷയോടൊപ്പം ആരോഗ്യത്തിനും ശുചിത്വത്തിനും അതീവ ശ്രദ്ധ ചെലുത്തുന്ന സർക്കാരാണ് നമ്മുടേത്. റേഷൻകടകൾക്ക് പുതിയ കാലഘട്ടത്തിൽ കാതലയായ മാറ്റം വരുത്തേണ്ടതുണ്ട്. അതുകൊണ്ടുതന്നെ റേഷൻകടകളും ഹൈടെക് എന്നരീതിയിലുള്ള നടപടികൾക്കായി നാം ചിന്തിക്കേണ്ടതുണ്ട്. സ്ത്രീവിവേചനത്തെക്കുറിച്ച് വ്യാപകമായ ചർച്ച നടത്തുന്ന ഈ

സാഹചര്യത്തിൽ മിതമായ നിരക്കിൽ പൊതുവിതരണ സംവിധാനം വഴി നാപ്കിനുകൾ, ശുദ്ധമായ വെളിച്ചെണ്ണ എന്നിവ ലഭ്യമാക്കാനുള്ള പുതിയ രീതികൾ തുടരാൻ എന്തെങ്കിലും ആലോചനകൾ സർക്കാരിന്റെ ഭാഗത്തുനിന്നുണ്ടോയെന്നാണ് അറിയേണ്ടത്?

ശ്രീ. പി. തിലോത്തമൻ: സർ, കേരളത്തിലെ 14,435 റേഷൻ കടകളാണ് നമ്മുടെ സംസ്ഥാനത്തെ പൊതുവിതരണ സംവിധാനത്തിലെ ഏറ്റവും പ്രധാന കണ്ണികൾ. ആ റേഷൻകടകളുടെ നവീകരണം, വൈവിധ്യവൽക്കരണം എന്നിവ ഈ ഗവൺമെന്റിന്റെ പ്രഖ്യാപിത നയമാണ്. അതിന്റെ അടിസ്ഥാനത്തിൽ റേഷൻകടകൾ നവീകരിക്കാനുള്ള ഒരു പദ്ധതിക്ക് ഇപ്പോൾ രൂപം കൊടുത്തിട്ടുണ്ട്. റേഷൻ കടകളിൽ അവശ്യസാധനങ്ങളെല്ലാം ലഭ്യമാക്കാൻ കഴിയുന്ന സംവിധാനത്തെക്കുറിച്ച് ഞങ്ങൾ ആലോചിക്കുകയും ബഹുമാന്യനായ മുഖ്യമന്ത്രി അതിന്റെ സംസ്ഥാനതല ഉദ്ഘാടനം കണ്ണൂരിൽ നടത്തുകയും ചെയ്തു. അത് വ്യാപകമായി നടപ്പിലാക്കാൻ ശ്രമിക്കുകയാണ്. റേഷൻകടകൾ ജനങ്ങൾ എപ്പോഴും ആശ്രയിക്കുന്ന ഏറ്റവും പ്രധാനപ്പെട്ട പൊതുവിതരണ കണ്ണിയെന്ന നിലയിൽ ആ ശൃംഖലയെ കൂടുതൽ ശക്തമാക്കാനും നവീകരിക്കാനും

വൈവിധ്യവൽക്കരിക്കാനും ഏറ്റവും സുതാര്യമായ പൊതുവിതരണക്രമം നടപ്പാക്കുന്നതിലൂടെ മുന്നോട്ടു കൊണ്ടുപോകാനാണ് സർക്കാർ ശ്രമിക്കുന്നത്.

ശ്രീ. പി. ഉബൈദുള്ള: സർ, പുതിയ റേഷൻകാർഡിനുള്ള അപേക്ഷകൾ സ്വീകരിച്ച് ഓൺലൈനായി വിതരണം ചെയ്തു കൊണ്ടിരിക്കുകയാണെന്ന് ബഹുമാനപ്പെട്ട മന്ത്രി ഇവിടെ പറഞ്ഞു. എന്നാൽ എല്ലാ താലൂക്ക് - സപ്ലൈ ഓഫീസുകളിലും നിരവധി അപേക്ഷകൾ ഇപ്പോഴും കെട്ടിക്കിടക്കുകയാണ്. ഈ അപേക്ഷകളിൽ സമയബന്ധിതമായി തീർപ്പുണ്ടാക്കി റേഷൻകാർഡ് വിതരണം ചെയ്യാനുള്ള നടപടി സ്വീകരിക്കുമോയെന്നാണ് എന്റെ ഒരു ചോദ്യം. മറ്റൊരു പ്രധാനപ്പെട്ട കാര്യം, പ്രവാസികൾ നമ്മുടെ രാജ്യത്തിന്റെ നട്ടെല്ലാണ്. ആ പ്രവാസി സമൂഹത്തിൽ മഹാഭൂരിപക്ഷം പേരും തുച്ഛമായ വേതനത്തിന് അവിടെ ജോലി ചെയ്ത് കിട്ടുന്ന വരുമാനം വീട്ടിലേയ്ക്ക് അയയ്ക്കുന്നവരാണ്. ആ പ്രവാസികളുടെ റേഷൻ നിഷേധിക്കുന്ന ഒരു സമീപനം ഇപ്പോൾ കണ്ടുവരുന്നു. എൻ.ആർ.കെ.എസി.ന് റേഷൻ സാധനങ്ങൾ ലഭ്യമാകുന്നില്ല. ഒരു പ്രവാസി കുടുംബനാഥനെന്നുള്ള ഒറ്റക്കാരണം

പറഞ്ഞുകൊണ്ട് ആ കുടുംബത്തിന്റെ മുഴുവൻ രേഷൻ സാധനങ്ങളും തടഞ്ഞുവെച്ച ഒരു സാഹചര്യം നിലവിലുണ്ട്. ഇത് സർക്കാരിന്റെ ശ്രദ്ധയിൽപ്പെട്ടിട്ടുണ്ടോ; എൻ.ആർ.കെ.എസിനുകൂടി രേഷൻ സാധനങ്ങൾ വിതരണം ചെയ്യാനുള്ള നടപടി സ്വീകരിക്കുമോ?

ശ്രീ. പി. തിലോത്തമൻ: സർ, ലഭിച്ച അപേക്ഷകൾ പ്രോസസ്സ് ചെയ്തുകൊണ്ടിരിക്കുകയാണ്. സമയബന്ധിതമായി രേഷൻകാർഡ് കൊടുത്ത് തീർക്കാനും അതുപോലെതന്നെ അതിൽ കുറവ് ചെയ്യേണ്ടത്, കൂട്ടിച്ചേർക്കേണ്ടത് ഇങ്ങനെയുള്ള കാര്യങ്ങൾ കൂടി വേഗം തീർക്കാൻ ആവശ്യമായ എല്ലാ ക്രമീകരണങ്ങളും വരുത്തിയിട്ടുണ്ട്. ഈ ഡിസംബർ മാസത്തോടുകൂടി എല്ലാം പൂർത്തിയാക്കാൻ കഴിയുമെന്നാണ് പ്രതീക്ഷിക്കുന്നത്. കെട്ടിക്കിടക്കുന്നതെന്ന് പറയുന്നത്, ആദ്യം മാനുവലായിട്ടാണ് അപേക്ഷ ക്ഷണിച്ചിരുന്നത്. ആ സമയത്ത് 7 ലക്ഷം അപേക്ഷകൾ മാനുവലായിട്ട് തന്നെ താലൂക്ക് - സബ്ഡിവിഷൻ ഓഫീസുകളിൽ കിട്ടി. പിന്നീടാണ് ഓൺലൈനായി അപേക്ഷ സ്വീകരിക്കാൻ തുടങ്ങിയത്. രണ്ടുംകൂടി ചേർന്നാണ് 12 ലക്ഷത്തിലധികം അപേക്ഷകൾ ഇപ്പോൾ ലഭിച്ചത്. അതാണ് ഇപ്പോൾ പ്രോസസ്സ് ചെയ്ത് വരുന്നത്. ഭക്ഷ്യവകുപ്പിന്

വളരെ ലിമിറ്റഡായിട്ടുള്ള ഉദ്യോഗസ്ഥന്മാരാണുള്ളത്. അവരെക്കൊണ്ട് പരമാവധി ജോലി ചെയ്യിപ്പിച്ചുകൊണ്ടിരിക്കുകയാണ്. ഈ ഡിസംബർ മാസം കൊണ്ട് പൂർത്തിയാക്കണമെന്നുള്ള അടിസ്ഥാനത്തിലാണ് കാര്യങ്ങൾ മുന്നോട്ടുപോകുന്നത്. അങ്ങ് പറഞ്ഞ, പ്രവാസികളായിട്ടുള്ള എൻ.ആർ.കെ രേഖപ്പെടുത്തിയ ആളുകളുടെ റേഷൻ കൊടുക്കാൻ കഴിയില്ല. എന്നാൽ പ്രവാസി ജീവിതം കഴിഞ്ഞ് തിരിച്ചെത്തി അവർ പ്രത്യേക അപേക്ഷ കൊടുത്താൽ അവരെ ഉൾപ്പെടുത്തി അപ്പോൾത്തന്നെ അവർക്ക് റേഷൻ കിട്ടാനുള്ള സംവിധാനങ്ങൾ ഒരുക്കും. അതാണ് ഞങ്ങൾ ചെയ്തുവരുന്നത്. പ്രവാസിയായ ഒരാൾ ഇവിടെ കാണുകയില്ല, അദ്ദേഹത്തിനെന്തിനാണ് റേഷൻ കൊടുക്കുന്നത്. പ്രവാസി ജീവിതം അവസാനിപ്പിച്ച് ഇവിടെ വന്ന് താമസിക്കുകയാണെന്ന് പറഞ്ഞ് ഒരു അപേക്ഷ കൊടുത്താൽ അദ്ദേഹത്തെ ഉൾപ്പെടുത്തും. എൻ.ആർ.കെ.യിൽ ആ വ്യക്തിക്ക് മാത്രമാണ് റേഷൻ കുറവ് ചെയ്യുന്നത്.

ശ്രീ. ബി. സത്യൻ: സർ, റേഷൻ കാർഡ് ലഭ്യമാക്കുന്നതിന് അപേക്ഷ സമർപ്പിക്കുന്നതിനായി ഇപ്പോൾ ഓൺലൈൻ സിസ്റ്റം തുടരുന്നുണ്ട്, അത് നല്ലതുതന്നെയാണ്. ഗുരുതരമായ രോഗം ബാധിച്ചവർക്കും സർജറി പോലുള്ള

ചികിത്സ ആവശ്യമുള്ളവർക്കും റേഷൻ കാർഡ് അത്യാവശ്യമാണ്. ഇപ്പോൾ പുതിയതായി അപേക്ഷിക്കുന്നവർക്ക് എ.പി.എൽ. കാർഡാണ് നൽകുന്നത്. ചികിത്സ ആവശ്യമുള്ളവർക്ക് ഇത് വലിയ ബുദ്ധിമുട്ടുണ്ടാക്കുന്നുണ്ട്. താലൂക്കടിസ്ഥാനത്തിൽ റേഷൻ കാർഡുകൾ തരംതിരിച്ച് നൽകുമ്പോൾ ഗുണഭോക്താക്കളെ വ്യക്തമായി മനസ്സിലാക്കി അവർക്ക് ബെനിഫിറ്റ് കിട്ടത്തക്ക നിലയിൽ റേഷൻ കാർഡ് നൽകാൻ കഴിയുന്ന വിധത്തിലുള്ളൊരു സംവിധാനം ഉണ്ടാക്കാൻ സാധിക്കുമോ?

ശ്രീ. പി. തിലോത്തമൻ: സർ, ഒരു കാർഡിലെ രണ്ട് കുടുംബങ്ങളും

മുൻഗണനാ പട്ടികയിൽ ഉൾപ്പെട്ടിട്ടുള്ളവരാണെങ്കിൽ പുതിയതായി റേഷൻ കാർഡ് നൽകുമ്പോൾ അവരുടെ കാർഡ് മുൻഗണനാ പട്ടികയിൽ ഉള്ളതായിരിക്കും. എന്നാൽ മറ്റു വിഭാഗത്തിൽനിന്നും വരുന്നവരാണെങ്കിൽ അവർക്ക് അതിന്റെ അടിസ്ഥാനത്തിൽ മാത്രമേ കാർഡ് നൽകാൻ സാധിക്കുകയുള്ളൂ. നമ്മുടെ സംസ്ഥാനത്ത് 1,54,00,000 പേർക്കേ മുൻഗണനാ പട്ടികയിൽ സ്ഥാനമുള്ളൂ. അതുകൊണ്ട് മുൻഗണനാ പട്ടികയിൽ വേക്കൻസി വന്നാൽ മാത്രമേ പുതിയ കുടുംബത്തെ ഉൾപ്പെടുത്താൻ സാധിക്കുകയുള്ളൂ. അതിന്റെ പ്രയാസമുണ്ട്. എന്നാൽ ഇവിടെ ബഹുമാനപ്പെട്ട

അംഗം ചൂണ്ടിക്കാണിച്ചു, ഗൗരവമേറിയ അസുഖം ബാധിച്ചവരുടെയും ചികിത്സാ സൗകര്യം ലഭിക്കേണ്ടവരുടെയും അപേക്ഷകൾ പ്രത്യേകമായി പരിഗണിച്ച് അവർക്ക് പ്രയോഗിറ്റി കാർഡ് നൽകാനുള്ള സംവിധാനം ഏർപ്പാട് ചെയ്തിട്ടുണ്ട്.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, പല സ്ഥലങ്ങളിലും റേഷൻ കാർഡുകൾ കിട്ടുന്നില്ലെന്ന പരാതി നിലനിൽക്കുകയാണ്. ഈ ഗവൺമെന്റ് അധികാരത്തിൽ വന്നതിനുശേഷം റേഷൻ സാധനങ്ങളുടെ വില വർദ്ധിപ്പിച്ചിട്ടുണ്ടോ? സൗജന്യ അരി എന്നുള്ളത് ഒരു രൂപയായി വർദ്ധിപ്പിച്ചു. ഇപ്പോൾ വീണ്ടും അരിയുടെയും ഭക്ഷ്യധാന്യങ്ങളുടെയും വില വർദ്ധിപ്പിക്കുന്നതായി മനസ്സിലാക്കുന്നു. സാധാരണ പാവപ്പെട്ടവരാണ് റേഷൻ കടകളിൽ നിന്നും സാധനങ്ങൾ വാങ്ങുന്നത്. അവരുടെ തലയിൽ കൂടുതൽ ഭാരം അടിച്ചേൽപ്പിക്കുന്ന ഈ നടപടി എന്തടിസ്ഥാനത്തിലാണ് ഉണ്ടായിട്ടുള്ളത്; അത് പിൻവലിക്കാൻ ഗവൺമെന്റ് തയ്യാറാകുമോ?

ശ്രീ. പി. തിലോത്തമൻ: സർ, റേഷൻ കാർഡിന്റെ അപേക്ഷകൾ പ്രോസസ് ചെയ്ത് 45 ശതമാനം റേഷൻ കാർഡുകളും ഇപ്പോൾ ഇഷ്യൂ

ചെയ്തിട്ടുണ്ട്. ബാക്കിയുള്ള കാർഡുകൾ പ്രോസസ് ചെയ്ത് താമസംവിനാ
നൽകുന്നതിനുള്ള നടപടികൾ സ്വീകരിച്ചിട്ടുണ്ട്. എ.എ.വൈ. ഒഴിച്ച്
ബാക്കിയുള്ള എല്ലാ റേഷൻ കാർഡ് ഉടമകൾക്കും ഒരു കിലോ അരിയും ഒരു
കിലോ ഗോതമ്പിനും ഒരോ രൂപാ പ്രകാരമുള്ള വർദ്ധനവ് വരുത്തിയിട്ടുണ്ട്.
സംസ്ഥാനത്തെ റേഷൻ വ്യാപാരികളുടെ വേതന പാക്കേജ്
പുനർനിർണ്ണയിക്കേണ്ട ഘട്ടം വന്നപ്പോൾ വലിയൊരു ബാധ്യത സംസ്ഥാന
സർക്കാരിന് ഏറ്റെടുക്കേണ്ടി വന്നു. ഇന്നത്തെ സാഹചര്യത്തിൽ ആ
ബാധ്യത സർക്കാരിന് ഏറ്റെടുക്കാൻ സാധിക്കാത്തതിനാൽ അരിയും
ഗോതമ്പിനും ഒരു രൂപാവിതം ഇടാക്കുകയാണ് ചെയ്തത്.
അതുതന്നെയുമല്ല, ട്രാൻസ്പോർട്ടിംഗ് രംഗത്തുൾപ്പെടെ വലിയ ബാധ്യതയാണ്
സർക്കാരിന് വരുന്നത്. റേഷൻ പൊതുവിതരണവുമായി ബന്ധപ്പെട്ട്
മുൻകാലങ്ങളിൽ നൽകിയിരുന്നതിനേക്കാൾ ഇരട്ടിയിലധികം തുകയുടെ
ബാധ്യതയാണ് ഇപ്പോൾ സംസ്ഥാന ഗവൺമെന്റിന്
ഏറ്റെടുക്കേണ്ടിവരുന്നത്. അതിന്റെ ആനുകൂല്യം ജനങ്ങൾക്ക്
ലഭിക്കുന്നുമുണ്ട്. നമുക്ക് അലോട്ട് ചെയ്യപ്പെടുന്ന അരിയിലും ഗോതമ്പിലും
മണ്ണെണ്ണയിലും കൂടിയാണ് മുമ്പ് ഈ ചെലവുകളെല്ലാം

വഹിച്ചുകൊണ്ടിരുന്നത്. എന്നുപറഞ്ഞാൽ ജനങ്ങൾക്ക് കുറഞ്ഞ അളവിലാണ് സാധനങ്ങൾ നൽകിയിരുന്നത്. റേഷൻ കടകളുടെ മുൻവശത്ത് റേഷൻ സാധനങ്ങൾ കൊണ്ടുപോയി, കൃത്യമായി സാധനങ്ങൾ തൂക്കിക്കൊടുക്കാൻ കഴിയുന്നൊരു സംവിധാനമാണ് ഇപ്പോൾ നടപ്പിലാക്കാൻ പോകുന്നത്. അതുമത്രമല്ല റേഷൻ കടകളിൽ നിന്നും സാധനങ്ങൾ വിതരണം ചെയ്യുമ്പോൾ, ഇ-പോസ് മെഷീനെ weighing machine-നുമായി ബന്ധപ്പെടുത്തിക്കൊണ്ട് കൃത്യമായ തൂക്കത്തിൽ സാധനങ്ങൾ നൽകുന്നതിനുള്ള നടപടികൾ ആരംഭിക്കാൻ പോകുകയാണ്. ആ സംവിധാനത്തിലൂടെ ജനങ്ങൾക്ക് പൂർണ്ണമായ അളവിൽ ധാന്യം ലഭിക്കുകയും ചെയ്യും. അത്രയും സുതാര്യമായ സംവിധാനങ്ങളാണ് റേഷൻ വിതരണവുമായി ബന്ധപ്പെട്ട് സർക്കാർ ഇപ്പോൾ ചെയ്യുകൊണ്ടിരിക്കുന്നത്.

ശ്രീ. രാജ എബ്രഹാം: സർ, പ്രളയകാലത്ത് റേഷൻ കടകൾ മുങ്ങി ലെഡ്ജർ, കമ്പ്യൂട്ടർ തുടങ്ങിയവയെല്ലാം നശിച്ചുപോയിട്ടും അവിടെയുള്ളവർക്ക് കൈവിരൽ പതിപ്പിച്ച് റേഷൻ നൽകാൻ ഉത്തരവിട്ട ബഹുമാനപ്പെട്ട വകുപ്പുമന്ത്രിയെയും അതിന് നിർദ്ദേശം നൽകിയ ബഹുമാനപ്പെട്ട മുഖ്യമന്ത്രിയെയും ഗവൺമെന്റിനെയും ഞാൻ പ്രത്യേകം

അഭിനന്ദിക്കുകയാണ്. കേന്ദ്ര ഗവൺമെന്റ് പണം ഈടാക്കിയിട്ടും സൗജന്യമായി അഞ്ച് കിലോ വീതം അരി പ്രളയ പ്രദേശങ്ങളിൽ മുഴുവൻ വിതരണം ചെയ്ത നടപടി പ്രത്യേകം അഭിനന്ദനം അർഹിക്കുന്നു, സർക്കാരിനെ ഞാൻ അഭിവാദ്യം ചെയ്യുന്നു. ബി.പി.എൽ/എ.പി.എൽ കാർഡ് സംബന്ധിച്ച് ചില പ്രഖ്യാപനങ്ങൾ നടന്നിരുന്നു. ആ പ്രഖ്യാപന പ്രകാരം എത്ര എ.പി.എൽ. കാർഡുകൾ സറണ്ടർ ചെയ്തിട്ടുണ്ട്? എത്ര എ.പി.എൽ.-കാരെ ബി.പി.എൽ. ആക്കി മാറ്റാൻ കഴിഞ്ഞിട്ടുണ്ട്? ബി.പി.എൽ കാർഡിന് അർഹരായ ആളുകൾ ഇപ്പോഴും എ.പി.എൽ കാർഡിൽ തുടരുകയാണ്. അവരെക്കൂടി മുൻഗണനാ പട്ടികയിൽ കൊണ്ടുവരുന്നതിന് സ്വീകരിക്കാൻ ഉദ്ദേശിക്കുന്ന നടപടികൾ എന്തൊക്കെയാണ്?

ശ്രീ. പി. തിലോത്തമൻ: സർ, ഇതുവരെ 2,54,186 കാർഡുകളുടെ സ്റ്റാറ്റസ് ചേഞ്ച് ചെയ്തിട്ടുണ്ട്. അർഹതയില്ലാത്ത ഇത്രയും ആളുകളെ കണ്ടെത്തി മുൻഗണനാ പട്ടികയിൽ ഉൾപ്പെടുത്തിയിട്ടുണ്ട്. ഇപ്പോൾ 34,000 കാർഡുകൾ കൂടി സറണ്ടർ ചെയ്തിട്ടുണ്ട്. 1,34,000 പേരാണ് വെയിറ്റിംഗ് ലിസ്റ്റിൽ ഉൾപ്പെട്ടിരുന്നത്. അത് ഇപ്പോൾ 1,00,000 ആയി ചുരുങ്ങി.

ഞങ്ങൾ വേഗത്തിൽ ആ കാര്യങ്ങൾ ചെയ്യാനുള്ള നടപടികളിലേയ്ക്ക് പോകുകയാണ്. എത്രയും വേഗം തന്നെ അത്രയും ആളുകളെക്കൂടി മുൻഗണനാ ലിസ്റ്റിൽ ഉൾപ്പെടുത്തണം. അർഹതയില്ലാത്ത കുറെപേർ ഇനിയും ഉണ്ട്. അവരെ ഒഴിവാക്കിക്കൊണ്ടാണ് നടപടികൾ സ്വീകരിക്കാൻ കഴിയുന്നത്. ആ പ്രവർത്തനം ഇതിനിടയിൽ നടത്തിക്കൊണ്ടിരിക്കുകയാണ്. എത്രയും വേഗം അത് പൂർത്തീകരിക്കണമെന്നാണ് ആഗ്രഹിക്കുന്നത്.

ശ്രീ. അടൂർ പ്രകാശ്: സർ, പൊതുവിതരണ സമ്പ്രദായം കാര്യക്ഷമമാക്കുന്നതിനായി വൈവിധ്യവൽക്കരണം നടത്തുന്നതിനുള്ള നടപടികൾ സ്വീകരിക്കാൻ പോകുന്നുവെന്നാണ് ബഹുമാനപ്പെട്ട മന്ത്രി ഇവിടെ പ്രഖ്യാപിച്ചത്. 2001-2006 കാലഘട്ടത്തിൽ കേരളത്തിലെ തെരഞ്ഞെടുത്ത നിരവധി റേഷൻ കടകളിലൂടെ നിത്യോപയോഗ സാധനങ്ങൾ വിലകുറച്ച് സാധാരണക്കാരന് ലഭ്യമാക്കാനുള്ള നടപടികൾ സ്വീകരിച്ചിരുന്നു. ആ നടപടികൾ ഇപ്പോൾ തുടർന്നുപോകുന്നുണ്ടോ; അതോ അത് അവസാനിപ്പിച്ചോ; തെരഞ്ഞെടുത്ത അത്തരം റേഷൻ കടകളിലൂടെ നിത്യോപയോഗ സാധനങ്ങൾ ഇപ്പോൾ വിതരണം ചെയ്യുന്നുണ്ടോയെന്ന്

ബഹുമാനപ്പെട്ട മന്ത്രിക്ക് മറുപടി പറയാൻ കഴിയുമോ?

ശ്രീ. പി. തിലോത്തമൻ: സർ, ഞങ്ങൾ അധികാരത്തിൽ വരുമ്പോൾ ഒരു റേഷൻ കടകളിലൂടെയും നിത്യോപയോഗ സാധനങ്ങൾ വിതരണം ചെയ്തിരുന്നില്ല.

ശ്രീ. അടൂർ പ്രകാശ്: 2001-06 കാലഘട്ടത്തിൽ റേഷൻ കടകളിലൂടെ നിത്യോപയോഗ സാധനങ്ങൾ വിതരണം ചെയ്തിരുന്നു.

ശ്രീ. പി. തിലോത്തമൻ: സർ, പഴയകാലത്ത് നിലനിന്നിരുന്നു. ഈ ഗവൺമെന്റ് അധികാരത്തിൽ വരുമ്പോൾ ഒരു റേഷൻ കടകളിലൂടെയും നിത്യോപയോഗ സാധനങ്ങൾ വിതരണം ചെയ്യുന്ന സമ്പ്രദായം നിലനിന്നിരുന്നില്ല. (.....ബഹളം.....) എന്നാൽ ആ നടപടി ഇപ്പോൾ ഞങ്ങൾ ആരംഭിക്കാൻ പോകുകയാണ്. ആ പരിപാടിയുടെ ഉദ്ഘാടനം ബഹുമാന്യനായ മുഖ്യമന്ത്രി നടത്തുകയുണ്ടായി. വ്യാപകമായി ആ തീരുമാനം നടപ്പിലാക്കാൻ ശ്രമിക്കുകയാണ്.

ശ്രീ. രമേശ് ചെന്നിത്തല: ആ പരിപാടിയുടെ ഉദ്ഘാടനം മാത്രമേ നടന്നിട്ടുള്ളൂ.

ശ്രീ. പി. തിലോത്തമൻ: അത് എത്രയും വേഗം നടപ്പിലാക്കുന്നതാണ്.

അങ്ങ് പ്രയാസപ്പെടണ്ട ഞങ്ങൾ നടത്താം.

ശ്രീ. കെ. രാജൻ: സർ, പ്രളയാനന്തര കേരളത്തെ നല്ലതുപോലെ ബുദ്ധിമുട്ടിച്ച് കേന്ദ്രസർക്കാർ പണം തരാതെയും പണം മുടക്കിയും കേരളത്തിലെ എല്ലാ സാധ്യതകളെയും ഇല്ലാതാക്കിയിട്ടും കേരളത്തിലെ ജനങ്ങൾക്കുവേണ്ടി നല്ലതുപോലെ ഇടപെടാൻ കഴിഞ്ഞ കേരളത്തിലെ സഖാവ് പിണറായി വിജയൻ നയിക്കുന്ന ഗവൺമെന്റിനും റവന്യൂ വകുപ്പുമന്ത്രിക്കും കൃഷിവകുപ്പുമന്ത്രിക്കും സിവിൽ സപ്ലൈസ് വകുപ്പുമന്ത്രിക്കും എല്ലാ അർത്ഥത്തിലുമുള്ള അഭിനന്ദനം അർപ്പിക്കുകയാണ്. പ്രളയാനന്തര കേരളത്തിന്റെ നിർമ്മാണത്തിനുവേണ്ടിയുള്ള പരിശ്രമത്തിൽ സിവിൽ സപ്ലൈസ് വകുപ്പ് നടത്തിയ പരിശ്രമങ്ങൾ എന്തൊക്കെയാണെന്ന് സൂചിപ്പിക്കാമോ?

ശ്രീ. പി. തിലോത്തമൻ: സർ, പ്രളയ പ്രദേശങ്ങളിലെ റെസ്ക്യൂ ഷെൽട്ടറുകളിലേയ്ക്ക് ഭക്ഷ്യവസ്തുക്കൾ എത്തിക്കുക എന്നതാണ് ഗവൺമെന്റ് സിവിൽ സപ്ലൈസ് വകുപ്പിനെ ഏൽപ്പിച്ച ആദ്യ ചുമതല. അത് എല്ലായിടത്തും ഭംഗിയായി നടത്തി. അതിനുശേഷം ഗവൺമെന്റ് നിശ്ചയിച്ച പ്രകാരമുള്ള പാക്കേജ് കൃത്യമായി വിതരണം ചെയ്യാനുള്ള നടപടി

സ്വീകരിച്ചു. അവസാനം നിശ്ചയിച്ച പാക്കേജ് പ്രകാരമുള്ള പാക്കറ്റ് ഉൽപ്പന്നങ്ങൾ ഇപ്പോൾ വിതരണം ചെയ്തുകൊണ്ടിരിക്കുകയാണ്. അതാണ് സിവിൽ സപ്ലൈസ് വകുപ്പ് ആ രംഗത്ത് നടത്തിയത്.

ശ്രീ. അൻവർ സാദത്ത്: സർ, കാർഡ് ഉടമകളുടെ thump impression എടുത്താണ് റേഷൻ കടകളിൽ നിന്നും അരി വിതരണം ചെയ്യുന്നത്. അതിന്റെ സിസ്റ്റം പലപ്പോഴായി ജാമാകുന്നുണ്ട്. ആഴ്ചയിലെ അവസാനത്തെ ദിവസമാകുമ്പോൾ സിസ്റ്റം ജാമായി കാർഡുടമകൾക്ക് അരി നൽകാൻ കഴിയാത്ത അവസ്ഥയുണ്ടാകുന്നു. അതിന് എന്താണ് ഒരു പ്രതിവിധിയുള്ളത്? അതോടൊപ്പംതന്നെ ബി.പി.എൽ. കാർഡ് ഇന്ന് അർഹതപ്പെട്ടവർക്ക് നിഷേധിക്കപ്പെട്ടിരിക്കുകയാണ്. അതുകാരണം ഒരുപാട് ആളുകൾ ചികിത്സയ്ക്കും മറ്റുമായി വളരെയധികം ബുദ്ധിമുട്ട് അനുഭവിക്കുന്നുണ്ട്. അതിന് എന്ത് പരിഹാരം കാണാൻ സാധിക്കും?

ശ്രീ. പി. തിലോത്തമൻ: സർ, ഇ-പോസ് മെഷീന്റെ തകരാറല്ല സെർവറിന്റെയും നെറ്റ് കണക്ടിവിറ്റിയുടെയും പ്രശ്നങ്ങളായിരുന്നു അഭിമുഖീകരിക്കപ്പെട്ടത്. എന്നാൽ മുഴുവൻ ഡേറ്റയും പുതിയ സെർവറിലേയ്ക്ക് ട്രാൻസ്ഫർ ചെയ്ത് ഉപയോഗിക്കാൻ തുടങ്ങിയപ്പോൾ ആ പ്രശ്നങ്ങൾ

പരിഹരിക്കപ്പെടാൻ കഴിഞ്ഞിട്ടുണ്ട്. ഇപ്പോൾ സുഗമമായി രേഷൻ വിതരണം നടക്കുകയാണ്. മുൻഗണനാ പട്ടികയിൽ സ്ഥാനം പിടിക്കേണ്ടവരുടെ കാര്യമാണ് നേരത്തെയുള്ള ചോദ്യത്തിന് ഉത്തരമായി പറഞ്ഞത്. ഇനി വെയിറ്റിംഗ് ലിസ്റ്റിൽ അവശേഷിക്കുന്ന 1,00,000 പേരാണ്. അവരെക്കൂടി മുൻഗണനാ പട്ടികയിൽ ഉൾപ്പെടുത്തുന്നതിനുള്ള നടപടികൾ വേഗം നടത്തുന്നതാണ്. കഴിഞ്ഞ ഗവൺമെന്റ് ഉണ്ടാക്കിവച്ച മുൻഗണനാ പട്ടികപ്രകാരമുള്ള തരക്കേടുകളുടെ കുഴപ്പങ്ങൾ കൊണ്ടാണ് ഇതെല്ലാം സംഭവിച്ചത്. ഞങ്ങൾ ആ സങ്കീർണ്ണതകളൊക്കെ പരിഹരിച്ചു വരികയാണ്.

(ചോദ്യോത്തര സമയം കഴിഞ്ഞു)